



د پوهنې وزارت

د تعلیمي نصاب د پراختیا او د  
ښوونکو د روزنې معینت  
د تعلیمي نصاب د پراختیا او درسي  
کتابونو د تالیف لوی ریاست

# مدني زده کړې

## لسم ټولگی

درسي کتابونه د پوهنې په وزارت پورې اړه لري، اخیستنه او خرڅونه یې په کلکه منع دي. له  
سرغړونکو سره قانوني چلن کېږي.



مدني زده کړې لسم ټولگی





## ملي سرود

دا وطن افغانستان دی  
کور د سولې کور د تورې  
دا وطن د ټولو کور دی  
د پښتون او هزاره وو  
ورسره عرب، گوجر دي  
براهوي دي، قزلباش دي  
دا هیواد به تل خلیري  
په سینه کې د آسیا به  
نوم د حق مودی رهبر

دا عزت د هر افغان دی  
هر بچی یې قهرمان دی  
د بلوڅو د ازبکو  
د ترکمنو د تاجکو  
پامیریان، نورستانیان  
هم ایماق، هم پشه پان  
لکه لمر پر شنه آسمان  
لکه زره وي جاویدان  
وایو الله اکبر وایو الله اکبر



# بِسْمِ اللَّهِ الرَّحْمَنِ الرَّحِيمِ



د پوهني وزارت

د تعليمي نصاب د پراختيا او د

ښوونکو د روزني معينيت

د تعليمي نصاب د پراختيا او درسي

کتابونو د تاليف لوی رياست

## مدني زده کړې

لسم ټولگی

۱۳۹۶  
ه.ش



## ليکوالان:

- محمد عزيز بختياری
- پوهنيار محمد فاروق عمر خيل
- مؤلف محمد انور مشفق

## مسلكی ايديت:

سر مؤلف مير عبيد الله فاضل

## ژباړونکی:

پوهنيار محمد فاروق عمر خيل

## د ژبې ايديت:

- محمد قدوس زکوخيل
- دیني، سياسي او کلتوري کمېټه:
- داکتر عبدالصبور فخري
- مولوي عبدالوکیل
- حبيب الله راحل د تعليمي نصاب د پراختيا په رياست کې، د پوهنې وزارت سلاکار.

## د څارنې کمېټه:

- داکتر اسد الله محقق د تعليمي نصاب د پراختيا او د ښوونکو د روزنې معين.
- داکتر شير علي ظريفي د تعليمي نصاب د پراختيا د پروژې رئيس.
- دکتور محمد يوسف نيازی د تعليمي نصاب د پراختيا او درسي کتابونو د تأليف لوی رياست سرپرست.

## طرح او ډيزاين

رحمت الله غفاري

**د چاپ د سمون چارې:** محمد کبير حقل د پوهنې وزارت د نشراتو او اطلاعاتو رئيس

**ب**



بسم الله الرحمن الرحيم

### د پوهنې د وزیر پیغام

د لوی خدای ﷺ ډیر شکر دی چې انسان یې په احسن تقویم کې پیدا او هغه ته یې د خبرو کولو توان ورکړ او د علم او فکر پر ګاڼه یې سمبال کړ. ډیر درود دې وي د اسلام پر ګران پیغمبر حضرت محمد مصطفیٰ ﷺ چې د انسانیت ستر ښوونکی دی او د رحمت، لارښوونې او روښنایۍ پیغام راوړونکی. ښوونه او روزنه په هره ټولنه کې د بدلون او پراختیا بنسټ دی. د ښوونې او روزنې اصلي موخه د انسان د بالقوه ځواکونو فعالول او د هغه د پټو استعدادونو غورول دي.

درسي کتاب د ښوونې او روزنې په بهیر کې یو مهم رکن بلل کېږي چې له نوو علمي بدلونونو او پرمختګونو سره اوږه په اوږه د ټولني له اړتیاوو سره سم تالیف کېږي. درسي کتابونه باید د منځپانګې له مخې خورا بلای وي چې وکړای شي د علومو له نوو لاسته راوړنو سره مل دیني او اخلاقي زده کړې د نوو میتودونو له لارې زده کوونکو ته ولېږدوي.

دغه کتاب چې اوس ستاسو په واک کې دی، د همدغو پورته ځانګړنو پر بنسټ چمتو او تالیف شوی دی. د پوهنې وزارت تل زیار باسي چې په هیواد کې تعلیمي نصاب او درسي کتابونه د اسلامي ښوونې او روزنې او د ملي هویت د ساتلو پر بنسټ جوړ او له علمي معیارونو، نوو روزنیزو میتودونو او د نړۍ له علمي پرمختګونو سره سم چمتو کړي. د زده کوونکو استعدادونه په ټولو اخلاقي او علمي خواوو کې وغوړېږي او په هغوی کې د تفکر او نوښت توان او د پلټنې حس پیاوړی کړي. د خبرو اترو او پیرزینې د فرهنگ دودول، د هیواد پالنې او د مینې او محبت د حس پیاوړی کول، بښنه او پیوستون د پوهنې د وزارت نورې غوښتنې دي چې ښایي د لوست په کتابونو کې ورته پام وشي.

درسي کتابونه د ښه او مسلکي ښوونکي له درلودو پرته نشي کولای ټاکل شوي موخې ترلاسه کړي. ښوونکی د ښوونې او روزنې یو مهم جزء او د ښوونې او روزنې د پروګرامونو پلي کوونکی دی. د هیواد له ژمنو او زړه سواندو ښوونکو څخه، چې د تورتم او ناپوهۍ په وړاندې یې جګړه خپله دنده ګرځولی، دوستانه هیله لرم د تعلیمي نصاب په دقیق او مخلصانه تطبیق کې د هیواد ماشومان، نجونې او تنکي ځوانان د پوهې، اخلاقو او معنویت لوړو څوکو ته ورسوي.


د هیواد د زده کړې د نظام بری د خلکو له جدي مرستو پرته امکان نه لري. له دې امله له ټولو قشرونو او د ملت له شریفو خلکو، په تیره بیا له کورنیو او د زده کوونکو له درنو اولیاوو څخه هیله لرم چې د معارف د موخو د لاسته راوړو په برخه کې له هیڅ ډول مرستې څخه ډډه ونه کړي. دغه راز له ټولو لیکوالو، پوهانو، د ښوونې او روزنې له ماهرینو او د زده کوونکو له محترم اولیاوو څخه هیله کېږي چې په خپلو رغنده نظرونو، وړاندیزونو او نیوکو د درسي کتابونو په لابنه والي کې د پوهنې له وزارت سره مرسته وکړي.

لازمه بولم له ټولو ښاغلو مؤلفانو، د پوهنې وزارت له اداري او فني کارکوونکو او له ملي او نړېوالو بنسټونو څخه، چې د دغه کتاب په چمتو کولو، چاپولو او ویش کې یې زیار ایستلی او مرسته یې کړې، مننه وکړم. په پای کې له لوی خدای ﷺ څخه غواړم چې په خپله بې پایه مهربانۍ له مور سره د پوهنې د سپیڅلو ارمانونو په لاسته راوړلو کې مرسته وکړي. انه سمیع قریب مجیب.

### د پوهنې وزیر

دوکتور اسدالله حنیف بلخي





- ۱ ..... فرهنگ
- ۲ ..... د خپرکي موخې
- ۳ ..... فرهنگ څه شی دی؟
- ۹ ..... د فرهنگ ځانگړتیاوې (خصوصیات)
- ۱۳ ..... فرهنگ او ټولنه
- ۱۷ ..... کوچني فرهنگونه
- ۲۱ ..... فرهنگي اړیکې
- ۲۷ ..... دوهم خپرکي: ټولنيز گروپونه
- ۲۸ ..... د خپرکي موخې
- ۲۹ ..... ډله (گروپ) څه شی دی؟
- ۳۳ ..... د ډلو جوړښت (شکل)
- ۳۷ ..... د ډلې (گروپ) مشرتوب (رهبري)
- ۴۱ ..... دریم خپرکی: ټولنيز بنسټونه
- ۴۲ ..... د خپرکي موخې







# لوهری خپرکی

## فرهنگ

- په دې خپرکي کې له لاندینيو لو ستونو سره اشنا کيږئ.
- فرهنگ څه شی دی؟
  - د فرهنگ ځانگړتياوې
  - فرهنگ او ټولنه
  - فرهنگي اړيکې



## د خپرکي موخې

- له زده کوونکو څخه هبله کېږي چې د دې خپرکي تر لوستلو وروسته په دې پوهې او مهارتونو سمبال شي:
- له فرهنگ، کوچني فرهنگ، دودونو، ارزښتونو او د ټولني سره بلدتيا.
  - د فرهنگ غوره او عمده عناصر توضیح کړای شي.
  - فرهنگي ځانگړنې (خصوصيات) توضیح کړای شي.
  - کوچني فرهنگ، فرهنگي تضادونه او فرهنگي تېری توضیح کړای شي.
  - د ملي فرهنگ د ساتنې او د ټولنيزو قوانينو، قواعدو او ارزښتونو له منلو سره ليوال شي.

## فرهنگ څه شی دی؟



### خبرې پرې وکړئ

څرنگه چې په ټولنيز ژوند کې ليدل کېږي:

- خلک خپل زامن د ښوونځي له تگ څخه د مخه جومات ته استوي چې ديني زده کړې او اسلامي اساسات زده کړي او په شپږ يا اوه کلنۍ کې يې په ښوونځي کې شاملوي.

- کله چې دوه ملگري سره مخامخ شي يو بل ته سلام اچوي، يو بل ته لاس ورکوي او د بيليدو په وخت کې خداى په امانې کوي.

- کله چې ترافیکي اشاره سره شي. موټروان خپل موټر د پليو د تيريدو لپاره دروي.

- کله چې د يوې کورنۍ کوم غړى مړ شي، د هغه خپل خپلوان گاونډيان کليوال او د محلي خلک د هغه په جنازه کې شريکېږي او بيا يې خاوروته سپاري او بيا د هغه لپاره د دوعا کولو مجلس جوړېږي. خپلوان ملگري آشنايان د مړي کورنۍ ته ډاډينه ورکوي.

- کله چې د ډوډۍ خوراک پای ته ورسېږي تر دسترخوان چاپير خلک د دوعا لاسونه پورته کوي او د خداى جَلَّ جَلَالُه شکر پر ځاى کوي.

دا يوازې د هغو کړو او رواجونو څو بېلگې دي چې په مجموع کې يو فرهنگ جوړوي. ستاسې په آند:

۱- خلک ولې پورتنې کارونه سرته رسوي؟

۲- که چېرې دغه ياد شوي کارونه ونه کړي، نو له کومو ستونزو سره به مخامخ شي؟



انسان د پیدایښت له اولې ورځې څخه په زده کړه پیل کوي. کرار کرار د کورنۍ غړي پیژني، له ټولنیزو وړتیاوو، پوهې او قواعدو سره اشنایي پیدا کوي او کله یې چې عمر زیاتېږي له هغو سره لایات اشنا کېږي او په مختلفو ځایونو او بېلابېلو شرایطو کې داسې کړه کوي چې د ټولني غوښتنه ده. او بالاخره د خپلې ټولني دود دستور، کړه وړه او کلتور زده کوي.

انسان کله چې په ټولنه کې قدم کېږدي د یوې ژبې په زده کولو او د ټولني له قواعدو او دودونو سره د بلدتیا په پایله کې کولای شي له انسانانو سره اړیکې وساتي. زده کړه وکړي او هغه نورو ته ولېږدوي او خپلې کړنې همغږې کړي.

خلک د فرهنگ له لارې کولی شي هغه وړتیاوې ترلاسه کړي چې د ژوندي پاتې کېدو او پایښت لپاره په مختلفو طبیعي چاپیریالونو کې لازمي دي، د بیلگې په توګه: څرنګه خوراکي توکي را ټول او پاخه کړي، څرنګه کالي واغوندي او د ځان لپاره کور جوړ کړي.

## د فرهنگ تعریف

په ژبنيو فرهنگونو کې د فرهنگ اصطلاح د دود، دستور، نظریاتو، هنر او د ژوند کولو د طریقې یوه پیچلي پدیده ده چې د قومونو د تاریخي تجربو په لړ کې یې شکل موندلی دی.

له دې کبله د ټولني ټولو مادي او معنوي لاسته راوړنو او شتمنیو ته فرهنگ ویل کېږي. د فرهنگ د مفهوم د تحلیل او تجزیې په پایله کې کولای شو څو ډوله عناصر تشخیص کړو چې هر یو یې د فرهنگ په جوړښت او شکل کې رول او اغیز لري.

د فرهنگ غوره عناصر عبارت دي له عقایدو (باورونو) ارزښتونو، قواعدو، سمبولونو (ښو) او مادي او معنوي میراثونو څخه.

## ۱- ارزښتونه

### بحث پرې وکړئ

د لاندینيو مطالبو په اړه خبرې وکړئ:

۱- ښوونکي، مور او پلارته درناوی کول؛

۲- له کوچنیانو سره مرسته او پر هغو شفقت کول.



### ۳- ملگرو ته دروغ ویل او سپکاوی کول.

د دې کړنو د سرته رسولو او یا سرته نه رسولو په پایله کې تاسو ته څه احساس پیدا کېږي؟ ښوونکي، مور او پلار ته درناوی کول یو مثبت ارزښت دی. مور او پلار تاسو ته د ژوند ټولې آسانتیاوې برابرې. یعنې خواږه، کالي د استوګنې ځای، د ښوونې او روزنې اسانتیاوې او داسې نورې اړتیاوې را پوره کوي، له دې کبله ضروري ده چې د هغوی درناوی وکړئ. ښوونکی مور ته علم او د ژوند کولو وړتیاوې را زده کوي. ښوونکی د زده کوونکو معنوي پلار دی.

د اسلام په مقدس دین کې دروغ ویل او خپل ملګري یا دوست ته سپکاوی کول لویه گناه او بې ارزښته عمل دی چې انسان باید له هغه څخه ډډه وکړي. ارزښت کېدای شي ډول ډول رېښې ولري. څرنګه چې د انسانانو ارزښتونه په لومړۍ درجه کې د هغه له بیالوژیکي اړتیاوو څخه سرچینه اخلي، نو انسان هغو پدیدو ته امتیاز او ارزښت ورکوي چې په ښه ډول او زیاته پیمانه وکولای شي د هغه اړتیاوې لیرې کړي. د مثال په توګه: کله چې انسان وږي وي هغه ته خواږه ارزښت لري او کله چې تېری وي هغه ته اوبه ارزښت لري. اسلام کومو کارونو ته چې انسانان تشویقوي او یا د هغو دستور ورکوي، هغه کار ارزښت بلل کېږي او له هغو کارونو نه یې چې منع کوي هغه ته بې ارزښته کار ویل کېږي.

د ژوندانه په اوږدو کې وار په وار ځینې خاصې چارې د ټولنې ټولو او یا ډېرو غړو ته مهمې ګڼل کېږي. د بیلګې په توګه:

- د یوه هېواد لپاره عزت او خپلواکي؛
  - د ملګرو او دوستانو تر منځ صداقت، صمیمیت اورښتینولي؛
  - د مسلمانانو لپاره د خدای جل جلاله؛ عبادت او بنده ګي یو غوره ارزښت دی.
- دوی د دې چارو په عملي کېدو سره خوښي څرګندوي. که چېرې څوک دې چارو ته سپکاوی وکړي او یا د هغو د عملي کېدو مخه ونیسي د ټولنې د وګړو له سخت غبرګون سره مخامخ



کېږي. دې چارو ته چې د ټولني لپاره اهميت لري ارزښت ويل کېږي. نو له دې امله فرهنگي ارزښت داسې معيار او اندازه ده چې خلک د هغه په واسطه د يو شي يا يو شخص مطلوبيت، ښيگڼه او ښايست ارزوي او هغه د خپل ټولنيز ژوندانه لارښود گڼي.

## قواعد

قواعد د ټولنپوهنې د علم له نظره هغه مقررات او طرزالعملونه دي چې ټولنه د هغو له لارې د خپلو غړو کړنو او چلندونو ته سمون ورکوي. يو وگړی په ټولنيز ژوندانه کې سره له دې چې له آزادي او حقونو څخه برخمن دی؛ خود دې په څنگ کې له ځينو محدوديتونو سره هم مخامخ کېږي. څوک چې په ټولنه کې ژوند کوي نشي کولی په آزاده توگه او هر ډول يې چې غوښتي وي عمل وکړي. هغه بايد د ټولني د پايښت لپاره په ځانگړو چارو لاس پورې کړي. که تاسې د فوټبال د ټيم لوبغاړي ياستی بايد د فوټبال د لوبې قواعد مراعات کړي. تاسې دا آزادي نه لرئ چې له توپ څخه په هر ډول چې زړه مو غواړي ترې کار واخلي. له دې کبله هغه چارې چې يو وگړی يې د ټولني ديو غړي په توگه سرته رسوي قواعد گڼل کېږي او که چېرته له هغو څخه سر غړونه وکړي سزا ورکول کېږي.

قواعد هغه مقررات دي چې خلکو ته وربښي په ځانگړو حالاتو کې څرنگه عمل وکړي، څه ووایي او څرنگه فکر وکړي، قواعد زموږ د ټولو اعمالو لارښود دي.

ځيني قواعد د خلکو لپاره ډېر سپيڅلي دي او له هغو څخه سر غړونه د زغم وړ نه وي. ځيني قواعد تقريباً اختياري دي او د سر غړونې په صورت کې چاته سزانه ورکول کېږي. دا ډول قواعدو ته قومي طريقې يا عامه عرف ويل کېږي او هغه فرهنگي قواعد چې رسمي بڼه لري او له هغو څخه د سر غړونې په صورت کې د سزا وړانديز شوی دی قانون نومېږي.

د بيلگې په توگه: د مخدره توکو کرل، په ناجايزه توگه کارول او ليرېدل، رسمي سزا لري.

**عقیده (باور):** دیني عقیدې هم د ټولنيزو عقیدو يوه برخه بلل کېږي. زموږ خلک له اسلامي

عقایدو څخه پیروي کوي. اسلام داسې دین دی چې د انساني ژوندانه ټولې اړوندې برخې راجا پیروي. دا دین د خورا غني او شتمن فرهنگ لري. دا فرهنگ د (وچې) پر بنسټ او د اسلامي تعلیماتو زیربنه دی. په لنډه توګه عقیده او باور د ټولني اعتقادي او عام اصول دي چې د اجرا له ذمه واری سره تړاو لري او د ټولني لوړ ارزښتونه منعکسوي لکه: د دیني اعتقاداتو اصول، د خدای جل جلاله عبادت کول، د لمانځه ادا کول، روژه نیول او زکات ورکول.

**سمبول (نښه):** سمبولونه یا نښې د هغو حالاتو ښکارندوی دي چې انسان په ورځني ژوند کې ورسره مخامخ کېږي. همدارنګه سمبولونه هر ډول فزیکي پدیدې (کلمه، څیز، غږ، احساس، بوي، حرکت، مزه) او داسې نوروته هم ویل کېږي چې خلک هغو ته ارزښت او معنا ورکوي. سمبول داسې څیز دی چې معنا څرګندوي لکه: ملي بیرغ، ملي سرود، پری (مجسمه) او داسې نور. همدارنګه سمبول په یوه ټولنه کې د یو بنسټ شتون رانښيي، د بېلګې په توګه: ملي بیرغ مور ته خپل دولت را په یادوي، ملي سرود د ټولو قومونو او د هېواد د ټولو اوسیدونکو د وحدت نښه او سمبول دی او د ښوونځي جامي (یونیفورم) مور ته دا رانښيي چې د ښوونځي زده کوونکي یو. په ټولنه کې د سمبول او نښې اساسي نظام ژبه ده، ژبه په ټولینز ژوندانه کې لوی ضرورت ګڼل کېږي او له هغې نه کار اخیستل د ټولنیز انسان له ځانګړنو څخه شمېرل کېږي.

همدارنګه ژبه د فرهنگ د عناصرو له ډلې څخه یو عنصر دی چې د فرهنگ د دوام او لیرد سبب کېږي. ژبه نه یوازې دا چې په خلکو کې د فرهنگ د متقابل غبرګون او د فرهنگ د دوام سبب کېږي بلکې: د ټولني د غړو د نظریاتو او فکرونو د رغونې سبب هم ګرځي. فکر د ژبې له لارې په ژوند کې ښکاره او عملي کېږي. جوتنه ده چې د تمدن او شتمن فرهنگ پرمختګ، د یو قوم د افکارو او نظریاتو په رغونې پورې اړه لري، چې د ژبې له لارې ژوند ته لاره پیدا کوي. له ژبې پرته انسان نشي کولی کوم ډول چې اوس دی داسې واوسي.



## د لوست تکرار

- ۱- د فرهنگ اصطلاح د ژوند داسې طریقي ته ویل کېږي چې د یوې ټولنې غړي یې زده کوي او عملي کوي یې او له یوه نسل څخه یې بل نسل ته لېږدوي.
- ۲- ارزښت په ټولنه کې هغه دودیزې او رواج شوې مفکورې دي چې موږ ته رابښي چې کوم شي سم دی او کوم شی ناسم دی.
- ۳- قواعد هغه مقررات او هیلې دي چې د هغه په واسطه ټولنه د خپلو غړو کړنې او کړه وړه تنظیموي.
- ۴- عقیدې، هغه اعتقادي او هر اړخیزه اصول دي چې د اجرا کیدو له ذمه واری سره په څنگ کې د ټولنې اوچت ارزښتونه منعکسوي.
- ۵- سمبول هغه نښه ده چې معنا څرگنده او روښانه کوي. لکه: ملي بیرغ، د سرې میاشتي نښان او داسې نور.
- ۶- ژبه د وینا او لیکنې د سمبولونو او نښو مجموعه ده چې د هغو یو ځای کیدل (ترکیب) معناوې تولیدوي او د وگړو اړیکې سره ټینګوي.


## پوښتنې

- ۱- فرهنگ څه ته وایي؟
- ۲- ارزښت تعریف کړئ.
- ۳- د قواعدو نه مراعاتول د ټولنې د یوه غړي لپاره څه پایلې لرلی شي؟
- ۴- ستاسو په اند، انسان ژبه څرنگه، چیرته او څه ډول زده کوي؟
- ۵- دغو شیانو لکه: بیرغ، د ښوونځي یونیفورم، ملي سرود ته ولې سمبول ویلای شو؟

## کورنۍ دنده

د قواعدو، ارزښتونو او سمبول په باره کې یو یو مثال ولیکئ او بیا یې په ټولګي کې ولولئ.

## د فرهنگ ځانگړتياوې



## خبرې پرې وکړئ!

که مو پام کړی وي په کومه سيمه يا ښار کې چې تاسې ژوند کوئ دود او دستور يې د بل ښار او يا هېواد سره توپير لري ستاسې په اند:

- په دود او دستور کې د دې توپيرونو علت څه شی دی؟
  - آیا کولی شو يو فرهنگ له بل فرهنگ نه غوره وېولو؟
  - ولې د فرهنگونو تر منځ د ښه والي او بدوالي معيار نشته؟
- د پورتنیو پوښتنو ځوابونه به په دې لوست کې ومومئ.

۱- فرهنگ يوازې د انسان ځانگړنه ده: خدای جل جلاله انسان ته عقل او شعور په برخه کړی دی او په زياته کچه په هغې پوهې چې په ټولنيز ژوند کې يې زده کوي عمل کوي. په داسې حال کې چې حيوانات په ارثي توگه عمل کوي او د هغوی د زده کړې ځواک کم دی. د انسانانو د ژوندانه په اوږدو کې داسې عادي او ساده څيزونه چې نور ژوندي موجودات هم هغو ته اړ دي د فرهنگ په چوکاټ کې داخلېږي، د بيلگې په توگه: انسان د نورو موجوداتو په توپير که چېرته وېری هم وي بيا نو په خپل ټاکلي وخت خواره خوري، خو داسې هم پېښېږي چې کله بيا وېری يا تېری هم نه وي نو خوراک او څښاک کوي. وگړي وزرونه نه لري چې والوڅي، خو هوايي جهاز جوړوي. گړندی تللي نشي، خو موټر جوړوي. کولی شي درې وخته خواره وخوري. او يا په ځانگړو آدابو سره جومات ته ننوځي. پرنجيدل يو طبيعي عمل دی، خو له پرنجيدو وروسته انسانان مختلف غبرگونونه څرگندوي چې له بېلو بېلو فرهنگونو څخه استازيتوب کوي. يو وايي ويڅښی، بل وايي (الحمدالله) او په ځواب کې يَرَحْمُكُ اللهُ وايي



او یا هم دعا کوي.

## ۲- فرهنگ د زمانې په اوردو کې شتمن کېږي، لوړېږي او وده کوي:

خومره چې پر یو قوم ډېر وخت تیر شوی وي او ډېره موقع او فرصت یې لاس ته راوړی وي، نو کولای شي په زیاته پیمانې معنوي پانگه زیرمه کړي او ښه دودونه د بدو دودونو پرځای راوړي. فرهنگي پانگه هغه مهال لاس ته راځي چې په یوه ټاکلې وخت کې هغه څه چې په فرهنگ اضافه کېږي له هغه څه نه زیات وي کوم چې له منځه ځي نو له دې کبله، فرهنگ ښه او غوره اخلاقي موازین او مذهبي عقیدې، دود او دستور اخلي او ځان ته پرې وده ورکوي. فرهنگ یوه ژوندۍ پدیده ده، له دې کبله باید متحرکه او خوځنده وي. د هغه دریدنه د هغه مرگ دی.

## ۳- فرهنگ یوه نسبي پدیده ده:

هیڅ گروپ او یا قوم دا نه مني چې د هغو فرهنگ ټیټ او بد دي. ټول فرهنگونه د کورني نظام د یوې ځانگړې ژبې او شکل درلودونکي دي. د انسان د کړنو سموالی او ناسموالی، ښه والی او بد والی په بشپړه توگه د همغې ټولني د مروج فرهنگ، دود او دستور سره تړاو لري. په یوه ټولنه کې رواج شوی عرف او عادت کیدای شي بد د ښه په بڼه وښيي. او هغه څه چې یوه ورځ منلي شوي وو، کیدای شي یوه ورځ نه منونکي وبلل شي. همدارنگه هغه شی چې په ټولنه کې ښه عمل بریښي په بله ټولنه کې کیدای شي تیروتنه وبلل شي.

## ۴- هر فرهنگ د لیرد او زده کړې وړ دی:

هره ټولنه یو فرهنگ لري او د یو فرهنگي میراث په توگه له یوه نسل نه بل نسل ته لیرېږي. او مور ته دا رازده کوي چې څرنگه هغه مسایل چې مور له هغو سره مخامخ کېږو، حل کړو څرنگه خپلې اړتیاوې په ښه توگه پوره کړو او ښه ژوند وکړو. دا یو فرهنگ دی چې مور ته له تېرو نسلونو څخه رالیرېږي په دې فرهنگ کې دیني بنسټونه، ژبه، ارزښتونه، عقیدې، قوانین، رواجونه، علوم او صنایع شامل دي.

## ۵- فرهنگ عام او ځانگړی هم دی:

فرهنگ د انسان د مادي او معنوي لاس ته راوړنو په توگه، په انساني ټولنه کې عام دی. په ټولو انساني ټولنو کې ( وړوکې او که لویه، ساده او که پیچلې وي) یو عمومي او گډ فرهنگ لیدل کېږي. خو د فرهنگ له عامتوب سره سره هره ټولنیزه ډله د اقتصادي بڼې، خپلوۍ، مقرراتو، دیني مناسکو، ژبې، ادبیاتو او هنر په برخه کې خپلې ځانگړې تگلارې لري. او هېڅ داسې

فرهنگي پديدې او شرايط نشته، چې په دوه قومونو، دوه ټولنو او يا دوه ټولنيزو ډلو کې يو بل ته ورته والی ولري. په بل عبارت: د هرې ټولنې فرهنگ د همغې ټولنې زيربنده دی يعنې يوازې په همغې ټولنې پورې ځانگړی دی.

## ۲- فرهنگ ثابت خو کله هم تغييرېدونکی دی:

ټولې ټولنيزې او غير ټولنيزې پديدې اختراعات، تجربې، مهاجرتونه او داسې نور د وخت او ځای له غوښتنې سره سم بدلون او وده کوي. کله چې فرهنگ په يوه ټولنه کې زده کېږي او د منلو وړ کېږي ثبات او دوام پيدا کوي. په حقيقت کې هغه عوامل چې فرهنگ ته بدلون ورکوي که قوي او ځواکمن نه وي د ټولنې غړي د فرهنگ د بدلون پر وړاندې مخالفت او مقاومت کوي.

د بيلگې په توگه: په هر فرهنگ کې د جامو اغوستلو ځانگړې طريقه موجوده ده. يوازې هغه مهال دا طريقه او رواج بدلون مومي چې د نوي فرهنگ (فرهنگي نوښت) تر اغيز لاندې راشي او د ټولنې د اکثريت خلکو د مننې وړ وگرځي. خو دا بدلون په فرهنگي ساحو کې دومره کرار او ورو دی چې په ورځنيو ليدنو کتنو کې نه احساسېږي او نژدې ثابت معلومېږي.

## ۷- د فرهنگ منل، اجباري، خو په عين حال کې اختياري هم دي:

انسان د ژوند له لومړۍ ورځې څخه خوړل، کښېناستل، خبرې کول، اغوستل او بالاخره د ارزښتونو پيژندنه که وغواړي که ونه غواړي زده کوي. د دې لپاره چې يو وگړی وکولی شي په ټولنه کې ژوند وکړي هغه اړ دی چې ژبه، دين، مذهب، د خوړلو طريقه، د جامو اغوستل، دود او دستور، رسم او رواج زده کړي. لنډه دا چې ټولې هغه کړنې او فکرونه زده کړي چې ټولنې، توکم، قشر، ټولنيزې ډلې او بالاخره ښار او سيمې ته چې په هغه کې ژوند او وده کوي، د منلو وړ وي. نو له همدې کبله وايو چې د فرهنگ زده کړه اجباري او له فشار سره يو ځای ده، خو انسان نظر په هغو جسماني فکري، رواني، علمي او ټولنيزې ځانگړتياو چې لري يې د پوهې په هغه چوکاټ کې چې په ټولنه کې يې زده کوي نه پاتې کېږي او اختيار لري چې پر مخ لاړ شي او خپل ځان د اختيار حريم ته ورسوي. فرد د (جبر) په وړاندې (اختيار) هم لري که نه نو دا ټول اختراعات او کشفیات به نه کيدل او دا ټول پر مختگ به ناممکن و. دا ټول د دې ښکارندوی دي چې انسان د اختيار لرونکی دی او د انتخاب قدرت لري. کولای شي خپل ځان د اجبار له ولکې نه وباسي.



د عام فرهنگ نور ډولونه هم د پوهانو له خوا تشخيص شوي دي. چې له دې ډلې کولی شو له هنر، بدني سينگار، لوبو، تحفي ورکولو، ټوکو او روغتيايي قواعدو نومونه واخلو. فرهنگي ځانگړتياوې د يوې ټولنې د افرادو د کړو وړو په ځانگړتياوو غوڅ اغيز اچوي. هره ټولنه د هغې په فرهنگي چوکاټ کې د ټولنې له فرهنگي ځانگړتياوو څخه سر غرونه نه کوي. زيات خلک د خپلې ټولنې له فرهنگ څخه پيروي کوي، ځکه په مستقيمه او غيرمستقيمه توگه يې د هغه زده کړه کړې ده. هغوی ممکن له دې لارې له يوازيتوب نه خلاصون پيدا کړي او له خپلې ډلې سره يو ځای شي، ځکه چې په ټولنيز ژوند کې نظم او سمون گټور بولي.

### د لوست تکرار

• فرهنگ يو ټولنيزه او په ټولنيزو اړيکو پورې تړلې پدیده ده. د ټولنپوهنې له نظره هر څوک فرهنگ لري او داسې انسان نشته چې فرهنگ ونه لري.

.....

.....

.....

.....

### پوښتنې

- ۱- آیا داسې فرهنگونه شته چې نسبت بل فرهنگ ته ښه او اوچت وي؟
- ۲- د فرهنگ عامې ځانگړتياوې کومې دي؟ له بيلگې سره يې څرگند کړئ.
- ۳- ولې وايو چې فرهنگ يوازې د انسان ځانگړنه ده؟
- ۴- آیا داسې انسان پيژنئ چې فرهنگ ونه لري؟
- ۵- لاندې مطالب مطالعه کړئ سمې جملې په (✓) علامې سره او غلطې جملې په (×) علامې سره په نښه کړئ.

- الف- د انسان او ژويو ترمنځ اساسي او اصلي توپير د انسان د فرهنگ لرل دي. ( )
- ب- فرهنگ نسبي نه دی. ( )
- ج- فرهنگ د زمانې په اوږدو کې غني کېږي، لوړېږي او وده کوي. ( )

### کورنۍ دنده

زموږ د هېواد او د بهرنيو هېوادونو فرهنگي ځانگړتياوې سره پرتله او د څلورو مثالونو په ورکولو سره يې د ټولگي پر وړاندې بيان کړئ.

## فرهنگ او ټولنه



### خبرې پرې وکړئ

څرنگه چې په تېرو درسونو کې مو زده کړل چې انسان په ټولنه کې زېږي، په ټولنه کې وده کوي، زده کړه کوي او زده کړه ورکوي. د یو لړ قوانینو او مقرراتو په منلو سره خپل ژوند ته ادامه ورکوي. چې د یو لړ فرهنگي عناصرو د پیدایښت لامل ګرځي. ستاسې په آند:

- فرهنگ د وګرڼیز ژوند په کومو برخو پورې تړاو لري؟

- که چیرته ټولنه مو جوړه نه وي، نو فرهنگي عناصر به څنګه دوام پیدا کړي؟

د انسان، ټولنې او فرهنگ اصطلاحات، سره له دې چې د مفهوم له لحاظه سره بېلولای شو، خو په حقیقت کې د دوی تر منځه ډېری نژدې او عیني اړیکې موجودې دي. هېڅ فرهنگ له ټولنې پرته نشته او هېڅ ټولنه نشته چې فرهنگ ونه لري. **ټولنه**، هغه منظمې او متقابلې اړیکې دي چې انسانان یې په خپلو کې سره لري. **فرهنگ** د انسانانو د ژوند لاروچارو، ارزښتونو، دود، دستور او د دوی له خوا د تولید شویو توکو په معنا دی. د دې لپاره چې فرهنگ ښه وپېژنو باید د فرهنگ مخکنیو او اوسنیو اړخونو ته پام وکړو.

- د فرهنگ مخکنی اړخونه رسم او رواج، دودونه او سنتونه دي.

- د فرهنگ اوسني اړخونه، مور ته نوی فرهنگ او د هغه ځانګړتیاوې چې نن لیدل کېږي، راپېژني. خدای جل جلاله دا د خاورو نړۍ پیدا کړه او انسان چې په دې نړۍ کې ژوند کوي، د خدای جل جلاله په حکم یې له هېڅ نه هستی ته پل کیښود. او د ځمکې په سر له خپریدو نه وروسته یې په ژوند کولو پیل وکړ. بیا دې ډلو په خپلو کې ځانګړي رواجونه او دودونه

وموندل. نن مهال د خلکو او هېوادونو د پراختیا له امله نوي رواجونه، دودونه او فرهنگونه لیدل کېږي.

د فرهنگ اصطلاح، په عامو خبرو اترو کې معمولاً کره او ظریفو هنري او ادبي سلیقو ته اشاره ده، خو د ټولنپوهنې له نظره دا اصطلاح ډېره پراخه او په دې معنا ده چې هر څوک په ټولنه کې ژوند کوي فرهنگ لري. ټول شیان او نعمتونه چې خدای جل جلاله د ځمکې پرمخ د خپلو بنده گانو د گټې اخیستو لپاره پیدا کړي دي، په فرهنگ کې ورگډ دي چې انسانان په هغه کې برخه لري. دا شیان په دوه ډوله دي: مادي شیان او معنوي شیان چې فرهنگ هم پر همدې بنسټ په دوه برخو؛ مادي او معنوي فرهنگ وېشل کېږي:

- مادي فرهنگ هغه مادي شیان دي چې خدای جل جلاله هغه پیدا کړي او انسانان ترې گټه اخلي او له هغو څخه مصنوعات او د خپلو اړتیاو د پوره کولو لپاره وسایل جوړوي. لکه: ماشینونه، جامې، مدرسې، کارخانې، بناړونه، کتابونه، فضايي بېړۍ، مجسمې او داسې نور.

- په معنوي فرهنگ کې ژبې، فکرونه، عقاید، قواعد، دود، رسم اورواج، کیسې، وړتیاوې او سیاسي نظامونه شامل دي.

ټولنه د خلکو هغې ډلې ته ویل کېږي چې یوه اوږده موده یې یوځای ژوند کړی وي، یوه ټاکلې سیمه یې په خپله ولکه کې راوستې وي او په پایله کې په دې توانېدلي وي چې له نورو ډلو څخه په توپیر سره یې خپلو ځانونو ته د یو ټولنیز واحد په توگه سمون ورکړی وي.

که چیرې داسې وېولو چې ټولنه د نسبتاً تل پاتې ډلې چې له بنځو، نارینو او کوچنیانو چې د خپلو اړتیاو د لیرې کولو لپاره یو بل سره مرسته کوي جوړه شوې وي، نو فرهنگ هماغه د گډو ارزښتونو او وسایلو مجموعه ده چې د اړتیاو د لیرې کولو لپاره جوړېږي او له یوه نسل نه بل نسل ته انتقالېږي. هېڅ ټولنه له خپل ځانگړې فرهنگ نه پرته شتون نه لري. ټولنه له هغو خلکو نه جوړه ده چې په یوه فرهنگ کې برخه ولري او دا روښانه ده چې له فرهنگ نه دگټې اخیستلو سره جوخت په هغه کې فعال رول هم لوبوي. فرهنگ د یوې ډلې د ژوند کولو طریقه ده او ټولنه د خلکو هغه منظمه ټولگه ده چې د ژوند کولو منظمه طریقه او شیوه لري. په ساده ژبه ویلای شو چې ټولنه یعنې خلک، او فرهنگ یعنې د خلکو د کړو وړو طریقه او روش.

د دې ځانگړنو له څرگندونې نه دا پایله لاس ته راځي چې د ټولنې او فرهنگ بېلېدل ممکن نه دي. ځکه چې ټولنه به له فرهنگ پرته د بې هوته خلکو مجموعه وي. سمه ده چې ټولنه د فرهنگ د ودې زانگو گڼل کېږي. خو د گډ ژوندانه او ټولنیزو اړیکو مفهوم او معنا د فرهنگ په واسطه لاس ته راځي. دا کار لږ تر لږه په ذهني توگه د امکان وړ دی چې فرهنگ له ټولنې



نه جدا کړو فرهنگ د ټولنې د ژوند له طريقې نه تشکيل شوی دی او ټولنه له هغو خلکو نه جوړه ده، چې له يو بل سره متقابل عمل لري چې په يوه فرهنگ کې سره شريک دي. خو دا دوه مفهومه ډېرې نږدې اړيکي لري څرنگه چې يو فرهنگ له ټولنې پرته چې دا فرهنگ ساتي وجود نشي درلودي. او له فرهنگ څخه پرته فرد او انساني ټولنه نه شي کولی ژوند ته دوام ورکړي.

## خبرې پرې وکړئ

### ستاسې په اند فرهنگ ته د نړۍ د وگړو د اړتيا علت څه دی؟

انسانان په دې دليل فرهنگي نظامونه منځ ته راوړلي چې هغو ته اړتيا لري. نظامونه پراختيا مومي ترڅو متقابل عمل او سمون ورکول اسانه کړي. همدا اړتيا او د هغو بدلون يو فرهنگ، دود، ارزښت او رواجونه تشکيلوي چې په ټولنو کې د نظم او سمون سبب گرځي او د هغو ټولگيو چې دا فرهنگ يې منلی دی د ودې، پيوستون او ټينگو اړيکو لامل گرځي. هغه ټولنې چې په خپل حرکت او ودې کې په همدې فرهنگ او عقايدو ولاړ وي، چې د ټولو د منلو وړ دي د يو او بل د ټولنيزو اړتياو په پوره کولو لاس پورې کوي. پوه انسانان د خپلې وړتيا او پوهې له برکته په دې بريالي شول چې غرونه، درې، ځنگلونه، ساحلي او قطبي سيمې په خپله ولکه کې راوړي. ځکه چې دوی تل په دې سيمه کې د ژوند لپاره د محيط د اماده کولو تخصصي وسايل جوړوي او اماده کوي.

ستاسې په آند کوم عوامل د بشر د بې سارو کاميابيو لامل گرځيدلي دي؟

۱- د انسانانو فکر او نوبت؛

۲- د انسان مادي او معنوي اړتياوې؛

۳- فرهنگ

ځواب په يوه کلمه کې، فرهنگ دی. زموږ گډ فرهنگ هماغه دی چې ټولنيز ژوند مو جوړوي. که چيرته فرهنگ له يوه نسل نه بل نسل ته نه انتقاليدلای نو هر نوی نسل به مجبور و چې د ژوند د ډېرو ساده مسألو حل له سره پيل کړي. همدارنگه اړ به و چې د کورنۍ نظام له سره جوړ کړي، ژبه رامنځته کړي او کشف کړي، ماشينونه جوړ کړي او داسې نور. زموږ ټولنه هم لکه نورې ټولنې فرهنگ لري چې له يوه نسل نه بل نسل ته ليردول شوی دی. د فرهنگ؛ تکنالوژي، مذهبي بنسټونه، ژبه، ارزښتونه، عقايد او زموږ دودونه او سنتونه دي چې د رسمي او غير رسمي ټولنو له لارې انتقاليري. ټولنه د پر مختگ په جريان کې نوې اړتياوې پيدا کوي.

ټولنه د دې اړتياوو د پوره کولو لپاره نوي وسايل جوړوي چې د نويو وسايلو او عناصرو د پيدا کيدو او د پخوانيو عناصرو د دوام په پايله کې په دوامداره توگه اضافي عناصر د ټولنې په فرهنگ ور زياتيږي او ستره فرهنگي پانگه جوړوي. تا ريخ رابښي چې ټولنه د اقتصادي ودې، په هره مرحله کې يوه ساه لري چې هغه فرهنگ دی. که چيرته ټولنه يو جسم ويولو فرهنگ د هغه ساه گڼل کېږي. څرنگه چې زموږ ټولنه يوه اسلامي ټولنه ده او د يوې ټولنې فرهنگ هغه وخت د يوې ټولنې د ساه مقام ته رسيدای شي چې په هغې ټولنې حاکمه فضا يوه اسلامي فضا وي، خلک له اسلامي اخلاقو سره عادت شوې وي، له ديني قواعدو او مقرراتو سره آشنا او په اسلامي آدابو مؤدب شوې وي. په دې معنا چې په ټولنه کې اسلامي فرهنگ پلي شوی وي.

### د لوست تکرار

- هېڅ ټولنه د هغه له ځانگړي فرهنگ پرته شتون نه لري. (۱)

.....

.....

.....

.....

### پوښتنې

- ۱- ټولنه تعريف کړئ.
- ۲- څه فکر کوئ، داسې ټولنه شته چې فرهنگ ونه لري؟
- ۳- څرنگه چې فرهنگ له يو نسل نه بل نسل ته ليرېدي معنایې څه ده؟ يو مثال راوړئ.
- ۴- د فرهنگ پخوانی، برخې او اوسنی برخې څه توپير لري؟
- ۵- د مادي فرهنگ څو بيلگې وليکئ.
- ۶- د معنوي فرهنگ څو بيلگې وليکئ.

### کورنۍ دنده

د ټولنې او فرهنگ تر منځ اړيکې په لاندیني جدول کې په لنډه توگه وليکئ.

ټولنه	فرهنگ

(۱)-گران زده کوونکي دې د دې لوست وروسته د ښاغلي ښوونکي په مرسته د لوست لټون پخپله وليکي.

## کوچني فرهنگونه

په تېر لوست کې مو ولوستل چې کله انسانانو د ځمکې په مختلفو برخو کې ژوند پیل کړ، دې ډلو ځانگړې دودونه او رواجونه منځ ته راوړل چې یو تر بله یې په دودونو او رواجونو کې توپیر درلود. دا توپیر په نورو ټولنو او همدارنگه په خپله ټولنه کې هم لیدل کېده. څرنگه چې نن ورځ لیدل کېږي، د خلکو او هېوادونو له زیاتوالي سره جوخت، نوي دودونه، رواجونه او آداب را څرگند شول. د کوچنیو فرهنگونو په لوست کې به دا موضوع تاسې ته روښانه شي.



### پرتله بې کړۍ

د کور غړي او یا مو ټولگيوال په نظر کې ونیسئ؛ د هغوی څو گډې ځانگړتیاوې او توپيرونه وشمېرئ؛ اوس د لویو ډلو په باره کې فکر وکړئ. د یوه ستر هېواد لکه: افغانستان د مختلفو سیمو خلک په نظر کې ونیسئ او د هغوی د څو گډو ځانگړتیاو نمونې او همدارنگه د هغوی د توپيرونو نمونې څرگندې کړئ.

کوچنی فرهنگ؛ په لوی گروپ کې د کوچني گروپ د ژوند طریقې ته وايي. د کوچنی ډلې د ژوند طریقه له یوه اړخه له اړوندې ډلې یا گروپ سره یو ډول ده او له بلې خوا ورسره توپیر لري. کوچنی فرهنگ د لوی فرهنگ زیاتره طریقې مني. خو په هغو برخو کې چې په قواعدو، مادي چارو او د کار کولو په طریقې پورې اړه ولري، دا ډله د هغو په هکله مختلف نظرونه لري. له دې جملې نه کولای شو د سیمه ییز، مذهبي، سنتي، قومي، کاري، توکمي، قبيلوي، محلي اوسیمه ییزو گروپونو، حرفوي ډلو، د خپلوی، مذهبي لږکیو او بالاخره د ټولني مختلف قشرونه، هر یو یې کوچنی او ځانگړی فرهنگ لري چې د همغې ځانگړې ټولنیزې ډلې پورې تړاو لري. په عامه توگه، په دې هر یوه گروپ کې د فرهنگ ځانگړی شکل او هویت موجود دی



چې کوچني فرهنگ نو ميري. په دې توگه؛ کوچنی فرهنگ د يوې ډلې هغو عقايدو، قواعدو، آدابو او دودونو ته ويل کېږي چې د ټولې ټولنې له عقايدو، قواعدو او دودونو سره توپير لري. په بل عبارت، د کوچني فرهنگ مفهوم هغو فرهنگي نمونو ته ويل کېږي چې له ټولې جامعي نه يوه برخه جلا کوي.

کوچنی فرهنگ د يو هېواد د يوې ښاري اوبيا د کليوالي ټولنې په ټولنيزو طبقاتو، قشرونو کې هم ليدل کېږي. د بېلگې په توگه: که ژبه په نظر کې ونيسو، دا سمه ده چې هره ټولنه يوه معينه ژبه لري چې د نورو ټولنو له ژبې سره توپير لري خو په آساني سره يو هيداي شو چې کو چنيان، تنکي خوانان، سپين ربري، د دولت کار کوونکي، کارگران، شتمن، د ښار د سويلي سيمې اوسېدونکي، د ښار د شمالي سيمې اوسېدونکي... هر يو يې د خپلو ځانگړو کلمو، اشارو، متلونو، روغپرونو، او بالاخره د مخصوصو ادبياتو او ژبې لرونکي دي.

انسانان ځي او راځي خو ټولنه پخپل ځای ولاړه ده. انسان په هره ټولنه کې د رواج شوي او منل شوي فرهنگ له لارې له نورو سره د نژديوالي او پيوستون احساس کوي او له نورو ټولنو څخه ځان جدا او متفاوت بولي.

په يوه ټولنه کې د کوچنيو فرهنگونو تر منځ او يا د مختلفو ټولنو تر منځ فرهنگي تضادونه چې د ژوند کولو په طريقې کې او د ټولنې د وگړو د کړنو د لارو چارو له توپيرونو نه منځ ته راځي، يو طبيعي کار دی.

په ځينو چارو کې کوچني فرهنگونه يوازې له اصلي فرهنگ نه توپير نه لري بلکې د ټولنيزو ارزښتونو او دودونو پر خلاف هم عمل کوي. ټولنپوهان دا ډول کوچني فرهنگونه (پاد) فرهنگونه يا د فرهنگ ضد بولي.

خو بايد په نظر کې ولرو چې د کوچنيو فرهنگونو د خلکو په باره کې قضاوت يوه ستونزمنه، پيچلې او د څيرنې وړ موضوع ده. موږ نشو کولای چې خلکو ته يوازې د يوې گډې ځانگړتيا له امله په يوه فرهنگي مقوله کې ځای ورکړو.

د بيلگې په توگه: که چېرته د قوميت مسئله د يو کوچني فرهنگ د هويت معيار وټاکو دا به سمه نه وي. نن ورځ په نړۍ کې ميليونونه خلک د نژاد او فرهنگ له نظره سره گډ شوي دي او نشو کولای په آساني سره هغوی د سپين، تور، افريقايي، مکزيکي په مقوله کې راولو. د اهميت وړ ټکي دا دی چې يو ځانگړی خصوصيت نه شي کولای د خلکو د کوچني فرهنگ ټاکونکی وگرځي. ټولنپوهانو چې کوم گروپونه د کوچني فرهنگ جوړونکي بللي دي لاندینی ځانگړتياوې يې په گوته کړې دي:

۱- ژبه، ارزښتونه، دودونه او ګډ قلمرو (سرحد) لري.

۲- د دې ډلې د غړو متقابل عمل د نورو ګروپونو په پرتله د خپل ګروپ سره ډېر نژدې دی؟  
۳- د ټولو کوچنیو فرهنگونو ګډې ځانګړتیاوې دا دي چې د هغوی غړی په خپله خوښه یا د ځینو عواملو له کبله ځان د ټولنې له نورو غړو نه ګوښی او جلا بولي. د دې جلاوالي دلیل هر څه چې وي (په ځینو برخو کې) د ټولنې د اصلي فرهنگ له لارې څخه جلا حرکت کوي. په ځینو ټولنو، په ځانګړې توګه په کلیو کې چې هغوی د خپلوۍ او توکم په ډلو کې او یا له یو بل نه ګوښی ژوند کوي، دا توپیر او تنوع ځینې وختونه د دې ډلو تر منځ د تاوتریخوالي او د اړیکو د خرابوالي او کله هم د جګړې او اخ وډب لامل ګرځي.

**فعالیت:** د لاندینيو پوښتنو په باره کې خبرې سره وکړئ:

۱- ستاسو په اند د یو فرهنگ نه منل او د هغه د لاسته راوړنو څخه سترګې پټول په ټولنه کې څه پایلې لري؟

۲- ښوونه او روزنه او په ځانګړې توګه د ښوونځي چاپیریال د مختلفو فرهنگونو د سمې پیژندنې د ایجادولو او رواجولو په برخه کې څه رول لوبوي؟

له یوه فرهنگ نه انکار کول او د هغه په لاسته راوړنو سترګې پټول په هغه فرهنگ پورې د تړلو وګړو د شخصیت د یوې برخې نه منل دي. هر فرهنگ د خپلو غړو شخصیت څرګندوي. کله چې د یوې ډلې په فرهنگ سترګې پټې شي. په حقیقت کې د هغه فرهنگ د غړو ځاني شتون او یووالي له ګواښ سره مخامخېږي. چې په پایله کې د دې ډلو تر منځ د یو بل په باره کې غلط او نا سم نظریات او عقیدې راپیدا کوي.

ښوونه او روزنه داسې نظام دی چې په هغه کې د فرهنگونو ژوند چې په حقیقت کې د ټولنو ستر او با ارزښته میراث دی ساتل شوی او حتی شتمن کېږي هم. د ښوونځي ماحول کېدای شي د مختلفو فرهنگونو د سمې پیژندنې د ایجادولو او رواجولو په برخه کې خورا ښه رول ولوبوي. کله چې ټول وګړي د مختلفو فرهنگونو په درلودلو سره د ښوونې او روزنې داسې یو واحد نظام مني چې دوي په ټولنه کې د ژوند کولو لپاره چمتو کوي. نو دا وګړي په داسې نظام کې روزنه ويني چې د ارواحي امنیت نه برخمن وي، داسې امنیت درلودل د وګړو پر رغونه اغیز کوي. د داسې ټولنې وګړي چې په هغې کې هر څوک د ارزښت احساس وکړي او د هويت لرونکي وي، نه یوازې له خپلې ډلې سره، بلکې د نورو فرهنگونو سره هم د نژدیوالي او پیوستون احساس کوي.



## انحرافي کوچنی فرهنگ:

دا مفهوم د هغو ډلو لپاره کارېږي چې غړي يې له هغو دودونو او ارزښتونو څخه پيروي کوي چې د ټولني عام قوانين تر پښو لاندې کوي. دا ډول ډلې او گروپونه تقريباً په ټولو ټولنو کې ليدل کېږي. د بيلگې په توگه د مخدره توکو د قاچاق بانډونه، د غلو او لارې شوکوونکو بانډونه او داسې نور.

## د لوست تکرار

.....

.....

.....

.....

.....

.....

.....

## پوښتنې

- ۱- کوچنی فرهنگ څه شی دی؟
- ۲- د فرهنگي تضاد سرچينه او منشا څه شی ده؟
- ۳- په ټولنه کې د يوه فرهنگ نه منل او دهغه د لاسته راوړنو څخه سترگې پټول څه پايلې لري؟
- ۳- د مختلفو قومونو دگډ فرهنگ په باره کې خپل نظر وليکئ.

## کورنی دنده

په کومه سيمه کې چې ژوند کوی د کوچني فرهنگ څو نمونې وليکئ او په ټولگي کې يې ولولئ.



## فرهنگي اړيکې



### خبرې پرې وکړئ

خرنگه چې په تېرو لوستونو کې مو لوستل، انسان یو ټولنیز موجود دی، انسان د دې لپاره چې په ټولنه کې ژوند وکولای شي، اړدی چې د ټولنې فرهنگ زده کړي. له دې کبله له نورو سره اړیکې د ده لپاره ضروري دي. دې مطلب ته په پام سره د لاندینيو پوښتنو په باره کې خبرې سره وکړئ.

۱- د ټولنې د وگړو تر منځه د اړیکو نه درلودل به څه پایلې ولري؟

۲- اړیکې او تماسونه په ټولنیز ژوند کې څه رول او اهمیت لري؟

اړیکې هغه جریان دی چې یو شخص بل شخص یا ډله د یوې موضوع په هکله له خپلو احساساتو څخه خبروي. اړیکې له بیلوبیلو لارو تر سره کېږي (د انځورونو، د ریاضي نښو او شمېرو، د لاسونو د حرکت، د څیرې په حرکتونو او حتی د بدني حرکتونو له لارې) خو په ټولنه کې د اړیکو ډېر رواج شوی نظام د وینا(خبرو) او لیکلو نمونې دي چې موږ هغه ته ژبه وایو. **ټولنه د وگړو مجموعه ده چې په گډ چاپیریال کې ژوند کوي او گډ بنسټونه، فعالیتونه او گډې گټې لري.** خو که هغوی په یو ډول یو له بل سره اړیکې ونه لري حتی نشي کولی له خپلو گډو گټو نه خبر شي او یا گډ هدف ته ورسېږي. نو پایله یې روښانه ده. د اړیکو نه شتون یعنی د ټولني نه شتون. خرنګه چې په تېرو درسونو کې مو لوستل فرهنگ د یو نښلونکي او پيوند ورکونکي ځواک په توګه عمل کوي او د هغو ځانګړتیاوو له امله چې لري یې خلک د نظریاتو، عقایدو، گډو دودونو او رواجونو له نظره او د فرهنگ د لېږد، ذخیږې، رواج او خپریدو له لارو سره نښلوي. که چیرته یو فرهنگ له نورو فرهنگونو سره اړیکه ولري د فرهنگي استقراض یا رواج کیدو له امله په دې فرهنگ کې بدلون راځي.

**اشاعه:** د پوهې خپریدل له یوه فرهنگ نه بل فرهنگ ته او یا د یو فرهنگ په منځ کې د مختلفو گروپونو تر منځه د پوهې خپریدلوته اشاعه وایي: اشاعه هغه وخت پیښېږي چې یو

گروپ یا ډله د بلې ډلې ارزښتونه، دودونه، افکار، رسم او رواجونه او مادي شيان اقتباس کړي او گټه ترې واخلي.

فرهنگ داسې ځانگړی علم نه دی چې په یوې مخصوصې طبقې پورې اړه ولري. دا داسې یوه قاعده او لاره ده چې ټولنه د فکرونو له ټولو ډولونو او ټولنیزو توپيرونو سره سره د هغه غوښتونکې ده، د فرهنگونو په وده کې اساسي عنصر د هغوی ترمنځ د اړیکې ډول دی. اوس مهال زیاتره وخت اړیکې او تماسونه د ډله ییزو اړیکو د وسایلو په واسطه سرته رسیري، رسنۍ یا د اړیکو وسایل په دوه ډوله دي: هغه رسنۍ چې پیغامونه یې مخامخ اود شخصي او مستقیم تماس په توگه د پیغام ورکونکي او پیغام اخیستونکي ترمنځ تبادله او لیردول کېږي. لکه: خصوصي خبرې اترې، خصوصي لیکونه او داسې نور. هغه ډله ییزې رسنۍ چې خپل پیغامونه ډېرو لاسته راوړونکو ته چې هېڅ ډول مستقیمه اړیکه له هغوی سره نه لري رسوي. چې دا رسنۍ عبارت دي له: ټلويزيون، راډيو، ورځپاڼه، انټرنېټ، سینمائي فلمونه، مجلې او کتابونه.

د ډله ییزو اړیکو وسایل، د پروگرامونو په خپرولو سره نوي فرهنگونه رامنځ ته کوي. څرنگه چې اوس مهال ټکنالوژۍ ډېر پرمختگ کړی دی، دا روښانه ده چې د هغې اغیز د یو هېواد له ټولنیز وضعیت، تاریخي بنسټونو، فرهنگي او عقیدوي ځانگړتیاوو سره تړاو لري.

له دې موخو پرته، ټکنالوژي هر ورو ټولني ته داخلېږي او کله چې داخله شوه په نظرياتو او کړنو باندې اغیزه کوي، څرنگه چې په آسانی سره نه شو کولای له هغه تېر شو خو کولای شو هغه د غیرمادي فرهنگ په خدمت کې وگمارو او د نه منلو او یا ردولو په ځای له هغې نه مطلوبه گټه واخلو. د نورو فرهنگونو گټور عنصرونه جذب او غیر ضروري او نامناسب عنصرونه یې دفع کړو.

فرهنگي اړیکې یو دوه اړخیز او متقابل جریان دی. د دې اړیکو په جریان کې فرهنگ منونکي باید ځیروي چې د هغه فرهنگ هغه عناصر چې ضرور نه دي ردکړي او د دې عناصرو په انتخاب کې ځیر او فعال واوسي. فرهنگي اړیکې هغه وخت گټورې او اغیزمنې تمامېږي چې خپل شتمن، دودې او تولیدي فرهنگ ورغوو. د هغه ضعیف ټکي اصلاح او په خپلو نویو تگلارو او طریقو د هغه نیمگړتیاوې لیرې کړو او وده ورکړو. هغه کړنې او تگلارې چې د هېواد لپاره مو مناسبې دي، اختراع او کشف کړو. یو هېواد هغه وخت په ستونزو او مشکلاتو باندې

برلاسی کېدای شي چې د ټولني د لور فکر خاوندان، استادان، يعنې هغه کسان چې د توليدي تفکر لوړو مدارجوته رسيدلي وي راغونډ کړي، چې د هېواد د شرايطو په نظر کې نيولو سره د ستونزو د حل لارې پيدا او له هغوی نه د چارو او مسائلو د حل لارې وغواړو. د نورو هېوادو د حل لارې د هغو هېوادو د خپلو مسایلو د حل لپاره مناسبې دي. مور کولای شو له نورو هېوادونو دا زده کړو چې دوی په کومو طريقو د خپلو مسایلو حل ته رسيدلي دي، يعنې دا چې د تفکر او فکر کولو طريقه له هغوی نه زده کړو، نه دا چې د حل لارې له هغونه کاپي کړو.

## انټرنېټ څه شی دی؟ فعالیت

د انټرنېټ له نوم سره آشنا یاستی ممکن له هغه نه مو گټه هم اخیستې وي. ستاسو په اند څنگه کولای شو له انټرنېټ نه مناسبه او معقوله گټه واخلو؟ په دې اړه په ټولگي کې خبرې سره وکړئ.

انټرنېټ یوه پېچلې اطلاعاتي ارتباطی شبکه ده چې ډېر خدمتونه وړاندې کوي، په علمي، فني، اقتصادي، سوداگری، ټولنيزو، فرهنگي او سياسي برخو کې فعالیت کوي. په بل عبارت انټرنېټ یوې عمومي مجلي ته ورته دی، چې په هغې کې له مختلفو شیانو سره آشنا کېږو، د نړۍ له حال او احوال نه خبرېږو، له سترو فکرونو نه خبرېږو، له دوستانو سره په لرې فاصلو کې اړیکې نيسو له جنایت، غلا، اخلاقي ضد چارو او ډېرو نورو موضوعاتو نه خبرېږو. د وړاندویني سره سم، په راتلونکو کلونو کې به د ټکنالوژی وضعیت نړي د اړیکو په تړاو د یو کور په شان کړي. او د مصنوعي سپورمکیو له لارې به دغه اړیکې نړۍ یوله بله سره ونښلوي.

څرنگه چې لیدل کېږي زیاتره اړیکې په تعلیمي مؤسسو، تعلیمي مرکزونو او څیړنيزو مرکزونو پورې اړه لري. نو ویلاي شو چې د تعلیمي مرکزونو، محصلین او متعلمین د ټولني د علمي قشر په صفت له ټولو زیات له دې اړیکو سره تړاو لري. د دې موضوع په نظر کې نیولو سره، کولی شو له نوې ټکنالوژی څخه د ټولني د ملي او اسلامي ارزښتونو مطابق گټه واخلو چې د فرهنگ د پراختیا او په علمي، فني، تخصصي برخو کې پرمختگ او د علمي بنسټونو د ودې په چارو کې گډون وشي. په هره ټولنه کې د نړۍ لید یو چوکاټ موجود وي چې دا نړۍ



لید(جهان بيني) ودې، پرمختگ، روزنې او سمون ته اړتيا لري. په دې نړۍ کې چې موږ ژوند کوو یوازې ناروغي او فساد نشته، دا نړیوال نظام د مثبتو او منفي اړخونو لرونکی دی، نو دا په موږ پورې اړه لري چې باید په منطقي انتخاب لاس پورې کړو.

## فرهنگي تبری

فرهنگ د انسانانو ځانگړتیاوې لري. همداسې چې انسانان د اطلاعاتو او افکارو په مبادله لاس پورې کوي او د سولې په حالت کې گډ ژوند ته دوام ورکوي، فرهنگونه هم همداسې دي. ځینې وختونه همدارول مبادله صورت نیسي او یو بل ساتي او اصلاح کوي یې. دا مبادله کولی شي د دواړو اړخونو د دوامدارې پرمختیا لامل شي، خو ځینې وختونه فرهنگونه هم د انسانانو په خیر د یو بل پرضد جنگ یا تبری اعلانیوي. په پخوا زمانو کې د جنگونو او د تن په تن جگړو په پایله کې یو فرهنگ په بل فرهنگ غالب(زورور) یا مغلوب کېده، خو نن ورځ جسماني تلفاتو ته اړتیا نشته بلکې د تبلیغاتو، مصرف او تولید له لارې کولی شو د برید لاندې فرهنگ عقیدې ته د تغییر ورکولو په پایله کې هماغه د پخواني دوران کار سرته ورسوو. دې واقعیت ته باید پام ولرو چې مغلوب یا پر فرهنگ دی چې ضربه ویني او تبری ورباندې کېږي. همداسې چې یو میکروب(ویروس) همیشه او په هر ځای کې د ناروغۍ سبب کېږي. خو دا میکروب به ټول ناروغه نه کړي او هغه څوک به ناروغه شي چې وجود یې ضعیف وي او بدن یې د میکروب د جذبیدو لپاره آماده وي، فرهنگي تبری هم همدارول دی، هغه هېوادونه د فرهنگي تبری لاندې راځي چې داخلي چمتوالی ورته ولري.

کوم شي چې زموږ هېواد د پردیو له زیان او افت نه ساتلی دی، هغه زموږ فرهنگ او تمدن دی. افغانستان شو څو ځلې د پردیو د تبریو لاندې راغلی دی، خو هېڅکله زموږ شتمن او ویاړلی فرهنگ چې تل د اسلامي عقیدو او د ملي او هېواد پالنې په بنسټونو ولاړ دی، نه یوازې دا چې ماتې نه ده خورلې او له منځه نه دی تللی، بلکې دښمنان او تبری کوونکي یې تل په گونډو کې او تسلیمیدو ته یې اړ کړي دي. که نه نو موږ به هم د کمزورو هېوادونو په شان خپله ژبه او فرهنگ له لاسه ورکړي وای. زموږ گران هېواد افغانستان له یوې ځواکمنې فرهنگي مخینې نه برخمن دی. د دې فرهنگي مخینې پر بنسټ او په ځانگړې توگه هغه دوه مهم عناصر لکه عقیده او ژبه چې ریښې یې د خلکو د طبقو او قشرونو په منځ کې ځغلیدلې دي، خلکو ته دا

ځواک او قوت ورکوي چې فرهنگي بريدونو ته ماتې ورکړي او د نويو فرهنگي تېريو پر وړاندې د دربري او مقاومت وکړي.

## فرهنگي مبادله څه شی ده:

هره ټولنه د هغو عقيدو پر وړاندې چې د هغې د فرهنگي نظام له عناصرو سره توپير ولري مقاومت کوي، په داسې حال کې چې ځينې وختونه د ځينو نورو عناصرو د تغيير خنډ نه گرځي، ځينې وختونه د عناصرو او عقايدو منل تشويقوي، په دې توگه ټولنې په ارادي ډول له يو پلان او تگلارې سره سم ځينې عناصر د نورو ټولنو له فرهنگونو نه اخلي او مني يې. د فرهنگي عناصرو انتقال په ارادي توگه او د يو پروگرام مطابق په داسې حال کې چې د ټولنې نظام يېش روا وبولې او ويې منې، فرهنگي مبادله نومېږي. دا ډول فرهنگي مبادله دوه اړخيزه ده، يعنې په هغې کې فرهنگي عناصرونه ردوېدل کېږي چې د دواړو اړخونو په گټه ده.

### د لوست تکرار

- .....
- .....
- .....
- .....
- .....

### پوښتنې

- ۱- خلکو ترمنځ د اړيکو نه شتون په يوه ټولنه کې څه پايلې درلودلای شي؟
- ۲- ډله ييزې رسنۍ په فرهنگي اړيکو کې څه رول لوبوي؟
- ۳- ستاسو په آند له ډله ييزو رسنيو نه معقوله گټه اخيستل کومه ده؟
- ۴- کوم هېوادونه زياتره تر فرهنگي تېري لاندې راځي؟
- ۵- کوم وضعيت ته فرهنگي تېري ويلای شو؟

### کورنۍ دنده

د ډله ييزو رسنيو دوه مثبتې اغيزې او دوه منفي اغيزې وليکئ او بيا يې په ټولگي کې ولولئ.

## د لومړي څپرکي لنډيز

- ۱- خلک د فرهنگ له لارې کولای شي هغه ورتياوې ترلاسه کړی چې د ژوندي پاتې کیدو او بقا لپاره په مختلفو طبيعي چاپيريالونو کې لازمي دي. د بيلگې په توگه: څرنگه خوراکي توکي را ټول کړي، پاخه يې کړي، څرنگه کالي واغوندي او د ځان لپاره کور جوړ کړي.
- ۲- هغه چارې چې يو وگړی يې د يوې ټولنيې د غړي په توگه سرته رسوي او که چيرته له هغه نه سرغړونه وکړي او مجازات شي، قواعد گڼل کېږي.
- ۳- عقیده او باور د ټولنيې اعتقادي او عام اصول دي چې د اجرا کولو له ذمه وار سره تړاو لري او د ټولنيې لور ارزښتونه منعکسوي.
- ۴- د سمبول اساسي نظام په ټولنه کې ژبه ده. ژبه په ټولنيې ژوند کې لوی ضرورت گڼل کېږي او له هغې نه کار اخيستل د ټولنيې انسان له ځانگړنو څخه شمېرل کېږي.
- ۵- اوسمهال ډېر وخت اړیکې او تماسونه د ډله یيزو رسنيو د وسايلو په واسطه سرته رسېږي. لکه: ټلويزيون، راډيو، ورځپاڼه، انټرنېټ، مجلې او داسې نور.



# دویم څپرکی

## ټولنیز گروپونه

په دې فصل کې له لاندنیو لوستونو سره آشنا کېږئ:

- گروپ څه شی دی؟
- د گروپ جوړښت (تشکل).
- د گروپ رهبري.

## د خپرکي موخې

- له زده کوونکو نه تمه کېږي چې د دې خپرکي په پای کې وکولی شي:
- د ګروپ مفهوم درک کړي.
  - د ټولګي او ګروپ توپيرونه واضح کړي.
  - د ګروپ په جوړښت پوه شي.
  - د رهبرۍ په معنا پوه شي.
  - د ګروپ د رهبرۍ خصوصیتونه څرګند کړای شي.



## ډله (گروپ) څه شی دی؟



## خبرې پرې وکړئ

دې تصویر ته په څیر سره وگورئ او داسې فکر وکړئ دا هغه ټولگي دی چې تاسې په هغه کې لوست کوئ نو:

تاسې ټول د دې ټولگي غړي یاست، همزولي یاستی او یو د بل په څنگ کې کښینی، گډ ښوونکی لری، په گډه یو شی ته خاندی او په گډه له یو شی نه خوابدي کېږئ. د ځانگړيو صفاتو درلودل او د زیات گډ فعالیت درلودل تاسې له نورو

ټولگیو او گروپونو څخه جلا کوي، د بېلگې په توگه: ستاسې د ښوونځي د یوولسم ټولگي ښوونکی بل شخص دی، د هغو زده کوونکو عمر له تاسونه لوړ دی، لوستونه مو سره توپیر لري. نو ویلی شو چې ستاسو ټولگی د گډو خصوصیاتو او فعالیتونو درلودونکی دی. چې تاسې له نورو نه جدا کوي، د بیلگې په توگه: تاسې په ټولگي کې داسې کړنې او فعالیتونه، لکه: (یوځای درس ویل)، (له یو بل سره د لوستونو په زده کړه کې مرسته کول او د کورنۍ دندې) په گډه سرته رسوئ، تاسې په اسانۍ سره کولی شئ له خپلو هم ټولگیوالو سره اړیکې وساتئ، کولی شئ له هغو سره په آسانۍ خبرې اترې وکړئ، د درسي ستونزو په باره کې یوله بله پوښتنې وکړئ، دې کارونو ته متقابلې اړیکې یا متقابل عمل وایي نو پردې بنسټ ویلي شو گروپ له هغو خلکو جوړ دی چې د گډو خصوصیاتو لرونکي وي او یو له بل سره گډې ټولنیزې متقابلې اړیکې یا متقابل عمل ولري او دا اړیکې تر یوه حده منظمې او پایداره وي او هغوی پوهېږي چې دوی د دې گروپ یوه برخه ده، نو ویلی شو چې ډله د انسانانو مجموعې ته ویل کېږي چې گډ خصوصیات او فعالیتونه ولري او له یو بل سره نسبتاً پایدارې اړیکې لري. ټولنپوهان گروپ داسې تعریفوي: ټولنیز گروپ له هغه واحد څخه عبارت دی چې د دوه یا له دې زیاتو وگړو څخه چې د هغو ترمنځ نسبتاً پایداره متقابل عمل موجود وي چې په نوم او ډول مشخص کېږي. د گډ تفاهم لرونکي وي او د فکر او عاطفې له اړخه هم خپل ځانونه یو بل ته نژدې بولي، او د گډ ارمان او هدف لپاره یو له بل سره مرسته او لاس نیوی کوي چې همدا گروپ هغه ته د رسیدو په مقصد منځ ته راغلی دی. له پورتنی تعریف څخه داسې پایلو ته رسیږو چې:



- ۱- د ډلې (گروپ) غړي د متقابل عمل درلودونکي دي او یو له بل سره متقابل عمل لري.
- ۲- دوی په دې پوهیږي چې د گروپ غړي دي.
- ۳- دگډ تفاهم لرونکي دي او د روحي، عاطفي او فکر له اړخه خپل ځانونه یو بل ته نژدي احساسوي.
- ۴- یوهدف او ارمان لري او هغه ته د رسیدو لپاره له یو بل سره مرسته کوي.

### خبرې پرې وکړئ

څو کسان په نظر کې و نیسئ چې په یوه لوبغالي (استدیوم) کې راټول شوي دي چې د فوټبال لوبه وگوري:

- ستاسي په اند آیا دې خلکو ته گروپ ویلی شو په داسې حال کې چې هغوی د فوټبال د لوبې د لیدلو غوښتونکي دي؟

- آیا هغه ځانگړتیاوې چې یو گروپ یې لري، په دې ډله کې لیدل کېږي؟  
 تاسې له ډېرو خلکو سره اړیکې او متقابل عمل لرئ او همدارنگه تاسې د لومړنیو گروپونو له کورنۍ، د همزولو او د دوستانو له گروپ نه پرته له نورو گروپونو سره هم اړیکې لرئ، د بېلگې په توگه:  
 - هغه کسان چې یو ورزشي لوبغالي ته د فوټبال د کتلو لپاره ځي، کېدای شي له نورو سره په گډه د خپلې خوښې ټیم وهڅوي او د خپل خوا ته ناست شخص نظر د فوټبال د لوبې په هکله وپوښتي او کېدای شي خپل نظر هم هغه ته ووايي. خو د ملي بس د مسافرو، یا د هغو خلکو چې د فوټبال د لوبې د کتلو لپاره لوبغالي ته ځي. گډ خصوصیات او گډ فعالیتونه ډېر محدود او متقابلې اړیکې یې هم نا دوامه او بې ثباته وي. په دې اساس یو شمېر خلک چې په یو مشخص ځای کې د کومې پېښې او یا په کوم بل علت سره راټولېږي د ټولنیزو اړیکو د ډول له لحاظه، ډېر ابتدایي او بې ثباته (ناپایداره) ټولنیز گروپ گڼل کېږي. د دې خلکو اړیکې مؤقتي او نا دوامه دي او په آساني سره له منځه ځي. ځکه له دې ماحول نه له وتلو سره سم یې له یو بل سره اړیکې ختمیږي. دا رنگه ډلگۍ هېڅ ډول شکل یا سازمان یا گډې ځانگړتیاوې چې باید یو گروپ یې ولري نه لري. دې ډول گروپونو ته دویمه درجه گروپ (ډله) هم وایي.

**گڼه گوڼه:** لاندینې انځورته په څیر سره وگورئ او ووايست چې په دې انځور کې څه شی گورئ. په دې انځور کې یو شمیر خلک وینئ چې د ډوډۍ پر وړاندې په قطار کې ولاړ دي او د ډوډۍ رانیولو ته انتظار باسي. د دې خلکو چې د ډوډۍ پر وړاندې ولاړ دي گډ خصوصیات د ډوډۍ اخیستل دي. هغوي د یوې لنډې مودې لپاره د یو بل په څنگ کې پاتې کېږي. د کورنۍ د غړو، دوستانو، ټولگيو الو او همزولو اساسي توپیر له هغو کسانو سره چې د یوه **پخونکي** خوا ته

یا په یو ملي بس کې او یا په یو لوبغالي کې دي لیدل کېږي. د وروستي گروپ متقابلې اړیکې مؤقتي او بې ثباته دي، هغوی مشخص خصوصیات او فعالیتونه نه لري او داسې جوړښت نه لري چې



له سلسله مراتب او د کار ویش نه بر خمن وي، د بېلگې په توگه: د فوټبال د ټیم طرفداران یوه ډله یا گڼه گونډه جوړوي هغوی له لوبې څخه یو ساعت وروسته هر لوري ته خپرېږي او عادي حالت ته راگرځي او د لوبغالي څخه له راوتلو وروسته له یو بل سره هیڅ اړیکې نه لري.

### ټولنیزه ټولگه څه شی ده؟

یوه ټولنیزه ډلبندي ده چې افراد د ځانگړو خصوصیاتو په بنسټ په هغه کې گډون کوي،

لکه: هغه کسان چې یو ډول شغل او مشابه عاید ولري، لاندینی بیلگې ته پام وکړئ:

- د یوه ښوونځي هر ټولگی یو اول نمره لري. دا زده کوونکي یو له بل سره هېڅ ډول ټولنیزې اړیکې نه لري، خو د ښوونځي مدیر دا زده کوونکي د ښوونځي د اول نمره گانو د ډلگې په توگه پیژني او پوهیږي چې ۴۰ کسه اول نمره زده کوونکي لري.

د گروپ، گڼې گونډې او ټولنیزې ډلگې پرته په لاندینی جدول کې په روښانه توگه ښودل شوي ده.

عنوان	ځانگړتیاوي	مثال
گروپ	گډې ځانگړتیاوي. - متقابلې اړیکې یا ټولنیز عمل - منظمې او باثباته اړیکې	کورنۍ - همزولي - گاونډي
گڼه گونډه	نا دوامه او بې ثباته اړیکې د متقابلو اړیکو نشتوالی د گډو خصوصیاتو او فعالیتونو نشتوالی	- د نانبایي په قطار کې ولاړ خلک - د سرویس مسافر - په لوبغالي کې د فوټبال کتونکي
ټولنیزه ډلگۍ	- د یوگډ خصوصیت درلودل - خو د متقابلو اړیکو نشتوالی	- د یو ډول دندې درلودونکي - اول نمره گان

## د مرجع ډله څه شی ده؟

تاسې هره ورځ ښوونځي ته ځئ، د سواد له زده کړې پرته نورې موخې هم لرئ. ممکنه ده د هغې لېوالتیا له کبله چې له خپل ښوونکي سره یې لرئ، غواړئ چې ښوونکي شی. له دې امله هڅه کوئ چې د ښوونکو په څېر خپل معلومات او پوهه زیاته کړئ. تاسې هڅه کوئ چې د خپلو ښوونکو کره وړه زده کړئ او هغو کړو وړوته چې ښوونکی ارزښت ورکوي اوښه یې بولي تاسې هم هغه کار سرته رسوئ. په دې ډول ښوونکي ستاسې لپاره د مرجع گروپ دی. په دې توگه د مرجع گروپ هغه گروپ دی چې فرد د هغه غړی نه دی، خو د هغه گروپ سره د یو ځایي کیدو یا مشابه کیدو هیله لري.

### د لوست تکرار

- .....●
- .....●
- .....●
- .....●
- .....●

### پوښتنې

- ۱- ډله تعریف کړئ؟
- ۲- ټولگه او ډله څه توپیر لري؟
- ۳- هغو کسانو ته چې د نانډی په قطار کې ولاړ وي ډله ویلی شو؟
- ۴- ډله څه ډول جوړېږي؟
- ۵- گڼه گونډه له ټولنیزې ټولگې سره څه توپیر لري؟

### کورنۍ دنده

د ډلې، د گڼې گونډې او ټولنیزې ډلگۍ په هکله یو یو مثال و لیکئ او بیا یې په ټولگي کې د زده کوونکو پر وړاندې ولولئ.



## د ډلو جوړښت (تشکل)



## خبرې پرې وکړئ

څرنګه چې په تېر لوست کې دا روښانه شوه چې وګړي سره له دې چې خپل فردیت ساتي د دې په څنګ کې ځان د یوې ډلې غړی بولي، د پورته مطلب په نظر کې نیولو سره لاندې پوښتنوته ځواب ورکړئ.

۱- آیا د څوکسانو په را ټولیدو یوه ډله تشکیلیږي؟

۲- ډله څنګه جوړیږي او تشکل مومي؟

د خلکو هڅه د دې لپاره چې له یو بل سره اړیکې ونیسي یو داسې واقعیت دی چې په هر ځای کې د هغه شاهدان یاست:

- په ملي بس کې د لارې په اوږدو کې د خبرو او صمیمیت پیل کول.

- د مینې او صمیمیت ښکاره کول او له نورو سره مرسته کول دا د هغو هڅو بېلګې او نمونې دي چې خلک یې یو له بل سره د اړیکو نیولو اود دوستۍ او همغږۍ د پیدا کولو لپاره سرته رسوي. خو یوازې د څوکسانو په راټولیدو سره یوه ډله نشي جوړیدای. جوړه شوې ډله ممکنه ده ډېره سطحې او محدوده وي چې له دې امله- به ډېر ژر له منځه ولاړه شي. لکه په یوه ليني سرویس کې چې یو شمېر کسان همسفره وي، هغوی که ان د سفر په اوږدو کې ډېر زیات صمیمي هم وي خو کله چې مقصد ته ورسیدل د دوی اړیکې له منځه ځي او هر څوک پخپله لاره ځي. هر څومره چې د ورته والي او ګډو اړیکو کچه ډېره وي، جوړې شوې اړیکې لا پرمختګ کوي، په دې ډول د دواړو خواو تعامل لا دوامداره کېږي، په داسې حالت کې وګړي یوه ډله پیژندل کېږي.

## فعالیت

آیا پوهېرئ د خلکو دوستي یو له بل سره او د اړیکو ټینګولو او د دوست د پیدا کولو هڅه د څه لپاره ده؟

ولې خلک د ژوند په هره دوره کې د صمیمي دوستانو د موندلو او د اړیکو ټینګولو لپاره که چیرې مؤقته هم وي هڅه کوي؟

ځینې فیلسوفان د دې پوښتنې په ځواب کې وايي چې انسان په طبیعي توګه ټولنیز موجود دی او دا هڅې د انسان له طبیعي غوښتنې نه سرچینه اخلي چې غواړي ټولنیز ژوند جوړکړي او خپلې اړتیاوې پوره کړي. دا هیلې او اړتیاوې له نوروسره د هغه د ټولنیزو اړیکو د ټینګوالي سبب ګرځي چې د ټولنې د دوام او ثبات لامل ګرځي.

ممکنه ده چې دا اوس تاسې د څو ډلو غړیتوب ولرئ، خو ولې په دې ډلو یا ډله کې شامل شوي یاست؟ تجربو ښودلې ده چې وګړي معمولاً په څو دلیل له یوې ډلې سره یوځای کېږي:

۱- ډله د خپلو غړو رواني (ارواحي) او ټولنیزې اړتیاوې پوره کوي په دې معنا چې انسان ته د ډلې په غړیتوب سره دا احساس پیدا کېږي چې فکر وکړي هغه له همدې ډلې سره تړاو لري او په ډله کې د پاملرنې، مینې او محبت وړ ګرځي.

۲- د ډلې غړي په ډله کې د رواني او ټولنیز امنیت احساس کوي.

۳- خلک په ډله کې د کار او فعالیت لپاره ډېره لیوالتیا ښيي.

۴- ډله په هغو کارونو کې مرسته کوي چې د ډلې غړي یې په سرته رسولو کې یې وسې شي.

۵- د ډلې غړي د هغو معلوماتو او پوهې په را ټولولو کې چې هر غړی یې په یوازې توګه نشي کولی لاس ته راوړي، مرسته کوي.

ستاسې په اند کورنۍ څنګه او د څه لپاره جوړېږي؟

آيا پوهېږئ چې کوم شيان د دوستانو ترمنځه د اړيکو لامل ګرځي؟

د دوستانو ډله په نظر کې ونيسئ، څوکسان د دې لپاره چې همزولي دي، خورا ښه کولی شي يو بل سره پوه کړي، هغوی يو له بل سره خبرې کوي، دوستي کوي، کورنۍ دندې سرته رسوي، يو ځای لوبې کوي، له دې کبله غږيتوب په دې ډله کې د احساس پر بنسټ رامنځ ته کېږي او د کورنۍ په ډله کې غږيتوب د عواطفو له مخې تشکل پيدا کوي.

نور ډولونه هم شته، لکه ورزشي ډله، د همکارانو ډله او نور... غږيتوب په ځينو ډلو کې آگاهانه او د نو موږې ډلې له معيارونو سره سم رامنځ ته کېږي، که يو کس غواړي چې د دې ډلې غړی شي معمولاً بايد:

يو فورم چې د غږيتوب غوښتنليک دی بايد ډک کړي. له هغو کسانو چې وغواړي په دې ډله کې شامل شي، امتحان اخېستل کېږي. وروسته له منلو له هغه سره قرارداد امضا کېږي. غږيتوب په داسې ډلو کې ټاکلی پړاو لري چې د قرارداد د مودې له پوره کيدو وروسته تاسې د هغه ډلې غړی نه بلل کېږئ. ځينې ډلې وګرځي په رسمي توګه د ډلې له غږيتوب څخه د يو مکتوب په ذريعه وباسي او د هغه غږيتوب ملغی کوي.

هغه څه مو چې په دې لوست کې ولوستل داسې پایله ترې اخيستلای شو چې:

کورنۍ د يوې اصلي ټولنيزې ډلې په توګه خپل پايښت د واده کولو او د اولادونو د پيداکولو له لارې تضمينوي. کورنۍ ده چې انسان پکې منځ ته راځي او دا کورنۍ ده چې انسان ته ور زده کوي، ترڅو له هغې ډلې سره چې نژدې او صميمي اړيکې لري په آرامه فضا کې ژوند وکړي. هر انسان د خپلې انساني بشر پالنې او له يوازيتوب نه د لري کيدو او د ټولنيز ژوند د دوام لپاره د دوستانو ډلې ته ور داخلېږي. دا ډله په همدې ډول لويېږي او زياتېږي، داسې چې يو شخص کيدای شي د ټولنيز ژوند د تېرولو لپاره په څو ډلو کې غږيتوب ولري. په دې ډول موږ د هر ډول ټولنيز ژوند کولو لپاره د ډلې غږيتوب ته اړتيا لرو.



## د دوست تکرار



.....•

.....•

.....•

.....•

.....•

## پوښتنې



۱- د کورنۍ ډله او د دوستانو ډله څه توپیر لري؟

۲- ډلې ته د انسان د ورتگ لامل څه شی دی؟

۳- ډله څنگه جوړیږي؟

۴- لاندې جملې بشپړې کړئ:

۵- کورنۍ ده چې انسان ..... راځي او دا کورنۍ ده چې انسان ورته ..... کوي.

۶- په ډله کې غړیتوب د ..... له لارې رامنځ ته کېږي.

## کورنۍ دنده



آیا تاسې د کورنۍ له ډلې پرته د کومې بلې ډلې غړي یاست؟ ځواب په خپله کتابچه کې ولیکئ او بیا یې د ټولگي په وړاندې ولولئ.

## د ډلې مشرتوب (لارښوونه)

په تېر لوست کې مو زده کړل چې ډله څه ډول جوړېږي او تشکل پيدا کوي. په دې لوست کې به د ډلې له رهبرۍ سره آشناشئ.



### خبرې پرې وکړئ

په هره ټولنيزه ډله کې داسې کسان دي چې مشرتوب کوي:

- آيا کيدای شي د دې رهبرۍ لامل پيدا کړو؟  
- آيا يوه ډله چې موخې ته د رسيدو لپاره فعاليت کوي. له مشر څخه پرته موخې ته رسيدای شي؟

- تاسې په خپله کورنۍ کې د چا اطاعت کوئ؟  
زموږ مقصد له رهبر نه هماغه دی چې په انگليسي ژبه کې ليدل ورته وايي. هغه څوک چې په ډله کې د تصميم نيولو توان او د پرگونو باور لومړيتوب لري مشر يا رهبر ورته وايي. هغه

سړی ته چې په طبيعي ډول او د وړتيا په بنودلو سره يې د ډلې اداره په لاس کې نيولې ده، د ډلې اړتياوې پوره کوي، هغوی ته گټور تمام شي او هغوی خپلو موخو ته ورسوي د ډلې رهبر دی، لکه: مذهبي مشران، د سياسي احزابو مشران، د هېوادونو رهبران او مشران او نور. مشري هغه څرگنده پدیده ده چې تل په ډله کې منځ ته راځي. څوک چې يو بل په زور او جبر يا د هغه پخپل رضایت او پوهې د يو کار سرته رسولو او پرېښودلو ته اړ کړي او موخې ته د رسيدو يا د هغه مخنيوي لپاره هغه په حرکت راولي، مشرتوب بلل کېږي.

### يوه ډله مشر ته څه ضرورت لري؟

لاندې بيلگې ته پاملرنه وکړئ: د يو ورزشي ډلې سرټيم يا مرستندوی د يوې لوبې د ادارې ترڅنگه د هغې کيفيت هم لوړ وي. هغه د هر نفر مسؤليتونه ورپه گوته کوي او هڅه کوي چې د لوبې نيمگړتياوې له منځه يوسي. وينو چې د لوبې له پيل نه مخکې هغه له لوبغاړو سره خبرې کوي او د هغوی نظر د هغو کارونو په باره کې چې بايد سرته يې ورسوي پوښتی. د بيلگې په توگه: کله چې غواړي د لوبغاړو د دريدو ځايونه معلوم کړي له ټولو لوبغاړو سره مشوره کوي او بيا تصميم نيسي. نوله دې کبله د يو رهبر يا مشرتوب دننه ډلېزو موخو ته د رسيدو لپاره د ډلې د غړو په کړو وړو او اعمالو کې د همغږۍ راوستل دي.

### آيا پوهيږئ چې د ډلو مشران له کومو ځانگړتياوو څخه برخمن دي؟

که څه هم کومه ځانگړې قاعده وجود نه لري، خو بياهم داسې ښکاري چې مشران د ډلې نورو

غړوته بڼه ښکاره کېږي، پرهیزگاره د ښه فکر او ښه ذهن خاوندان وي او بالاخره خوږ ژبي او د قوي عزم او ارادې خاوند وي. پر نفس باندې له فوق العاده اعتماد او باور څخه برخمن وي.

ستاسي په اند له دې ځانگړتیاوو پرته چې وویل شول، مشران نور کوم خصوصیات لري؟ مشرتوب ته رسیدل یا د ټاکنې له لارې او یا انتصابي وي.

ټاکنه کیدای شي د یو سازمان په واسطه او یا د رهبر له خوا وشي. د مشرتوب منشاوې او سرچینې کولی شو داسې ډلبندي کړو؟

• د خلکو له خوا ټاکل شوی مشر (د گوند یا د خلکو مشر).

• د یوه وگړي له خوا ټاکل شوی مشر.

• د یوه سازمان له خوا ټاکل شوی رهبر (سازماني مشر).

• د خپل ځان له خوا ټاکل شوی مشر (ځان ټاکلی).

د مشر شتون په ټولنه کې اړین دی، ځکه د مشرتابه شتون د هغه پیروانو ته په نفس باندې د باور احساس، ځواک او زیاته وړتیا ورکوي. د رهبرۍ غوره ځانگړتیاوې او صفتونه په لاندې ډول دي:

۱- مشر باید عادل وي.

۲- رهبر باید پرهیزگار (باتقوا) وي.

۳- رهبر باید مدبر وي، د مهمو چارو د سرته رسولو لپاره تدبیر، تصمیم نیونه او وړاندوینه ډېره اړیه ده.

۴- مشر باید سیاسي او ټولنیز لید او بینایي ولري.

۵- مشر باید د چارو په اداره کولو برلاسی وي. که چیرته اداره کولو (مدیریت) ته پاملرنه ونه شي د مشرۍ مسؤولیت سرته نه شي رسولای.

۶- مشر باید پلان او پروگرام ولري.

۷- مشر باید زړور وي. هغه مشر چې زړور نه وي نه شي کولای چې په طوفانونو کې خپل رعیت په خوځښت راولي، قوت ورکړي او د پښو او حوادثو مخنیوی وکړي.

• ښه تشخیص ولري.

• باید کاري ټیم ولري او د هغوی ترمنځه مرستي او محبت ته وده ورکړي.

• موضوع په چټکۍ سره تشخیص کړای شي.

• له تصمیم نیولو وروسته په چټکۍ عمل وکړي.

• مشر باید له فساد او جنایت نه لیرې وي.

• په تصمیم نیولو کې چټک وي.

• په اقدام کولو کې چټک وي او د موخو د رسیدو لارې ته دوام ورکړي.

• د انتقاد ظرفیت ولري.



• مشر باید خپل مسؤولیت وپېژني او پوه شي رهبري یو لوی امانت دی چې ده ته ور په غاړه دی او د هغه ځواب ورکونکی دی.

### آیا پوهیږئ د مشرتوب څو طریقي موجودې دي؟

۱- د موکرات مشر: د موکرات مشر د ډلې موخوته درسیدو لپاره د ډلې نظریات او وړاندیزونه د خپلو چارو اساس گڼي، تصمیم نیول به د ډله ییز توافق پر بنسټ وي، د مشر دنده د ډلې د عمومي تگ لارې د ټاکلو په برخه کې د ډلې د غړو هڅول او مرسته ده. د کاروبش خپله غړو ته پرېښودل کېږي او هر څوک په خپلواکه توگه له هر چا سره چې وغواړي کولی شي کار وکړي. مشر د گروپ یو مسؤول غړی او د کارونو په سرته رسولو کې گډون لري. دا ډول مشر په بحراني وختونو کې لږ بریالیتوب لري خو د ټولني او ډلې د دوام او سمون د تضمین په اړه د مطلقې رهبرۍ له پرتله له ډېر گټور توب او مؤثریت نه برخمن دی. نوموړي مشران د ډله ییز تصمیم نیولو په برخه کې د گروپ د غړو گډون ته ډېر ارزښت ورکوي.

۲- مطلقه مشر: په دې ډول مشرۍ کې د ډلې د فعالیت او چارو د سرته رسولو تصمیم د مشر په خوښه نیول کېږي. د هر چا چارې او همدارنگه له هر چا سره مرسته مشر ټاکي. نوموړی په ډله کې په خپله خوښه تصمیم نیسي. په ډله ییزو چارو او فعالیتونو کې برخه نه اخلي. دا ډول مشري د ډلې د ډېرو غړو د منلو وړنه ده. دا ډول مشرتوب د ډلې یا ټولني د غړو د موخو، مقرراتو او کړو وړو ټاکونکی دی. دا ډول مشري کولی شو په وسلوالو ځواکونو، دیکتاتوري حکومتونو، په صنعتي او سوداگریزو تشکیلاتو، او په پلار سالارو کورنیو کې ومومو. د پورتنیو مطالبو د بیان پر بنسټ او د ډلې د غړو په مرسته د څلورو مطلقه مشرانو نومونه واخلي.

### ۳- بې قیدو بنده مشري:

په دا ډول مشرۍ کې مشر بې قیده دی او په اداره کې د ډلې د سمون په اړه ډېره لږه پاملرنه لري- وگړي د کار د سرته رسولو په انتخاب کې کاملاً خپلواک دي؛ د مشر رفتار او کردار د ډلې له غړو سره دوستانه دی او معمولاً د غړو د کړو وړو صفت او یا نیوکه نه کوي.

له پورته مطالبو نه څه ناڅه د ډلې د مشرۍ په باره کې پوه شوی او دا مو زده کړل چې په یوه ډله کې مرسته او د مسؤولیت احساس اړین دی. همدارنگه اړینه ده چې هره ډله خپل ځان ته یو رهبر ولري، د گروپ غړی باید د دې لپاره چې د گروپ چارې په ښه توگه سرته ورسېږي، د رهبر یاد خپل مشر پیروي وکړي.

رهبر هم د گروپ له غړو سره په مشوره کولو کې د ټولو لپاره یو د دوستۍ چاپېریال جوړوي.

## د لوست تکرار



- .....
- .....
- .....
- .....
- .....

## پوښتنې



- ۱- مشر تعریف کړئ او له یو مثال سره یې واضح کړئ.
- ۲- مشري تعریف کړئ او د مشري یوڅو نمونې وښایاست.
- ۳- د مشري ټاکنه څرنگه رامنځ ته کیږي، لنډ معلومات ورکړئ.
- ۴- د مشر غوره صفتونه بیان کړئ.
- ۵- د مشري څو ډوله لارې موجودې دي، په لنډه توګه یې توضیح کړئ؟

## کورنۍ دنده



دموکرات مشر له مطلقه مشر سره پرتله کړئ، توپيرونه یې ولیکئ او د ټولګي پر وړاندې یې ولولئ.

## د دویم څپرکي لنډيز

- ۱- ډله د هغو خلکو له مجموعې نه جوړه ده چې د ګډو خصوصیاتو لرونکي دي او له یو بل سره ګډې ټولنیزې متقابلې اړیکې یا متقابل عمل ولري، او دا اړیکې تر یوه حده منظمې او دوامداره وي.
- ۲- وګړي په دې دلیل د ډلې غړیتوب لاس ته راوړي چې د هغوی اروا یې او ټولنیزې اړیتاوې لکه: د ډلې د غړیتوب درلودل، د پاملرنې او یا د مینې او محبت وړ ګرځیدل پوره کوي.
- ۳- د دوستانو په ډلې کې غړیتوب د احساس له مخې شکل مومي او غړیتوب د کورنۍ په ډله کې د عواطفو له مخې شکل پیدا کوي.
- ۴- هغه کس چې په ډله کې د تصمیم نیولو توان او د پرګنو د باور لومړیتوب لري مشر یا رهبر ورته وایي. هغه کس ته چې په طبیعي ډول او د وړتیا په ښودلو سره د ډلې اداره په لاس کې ونیسي د ډلې اړتیاوې پوره کړي او هغوی ته ګټور تمام شي او هغوی خپلو موخو ته ورسوي د ډلې مشر بلل کېږي.

# دریم خپرکی

## ٲولنیز بنسٲونه

ٲه دې خپرکي کي لاندیني لوستونه لولئ:

۱- ٲولنیز بنسٲ څه شی دی؟

۲- ٲولنیز بنسٲ څه شی دی؟

۳- ٲولنیز بنسٲ څه شی دی؟

۴- د بنسٲونو متقابلې اړیکې.



## د خپرکي موخې

- هيله کېږي زده کوونکي د دې خپرکي په پای کې وکولی شي چې:
- د ټولنيز بنسټ تعريف او د ټولنيز بنسټ له ماهيت سره اشنا شي.
- د غوره ټولنيزو بنسټونو لېست جوړ او لومړي او دوهم بنسټونه توضیح کړای شي.
- د ټولنيزو بنسټونو غوره کړه وړه توضیح کړای شي.
- د ټولنيزو بنسټونو متقابلې اړیکې و پېژني.
- د هغه رول په هکله چې په خپل اړوند ټولنيز بنسټ کې یې لري، مثبت ذهنیت پیدا کړي.



## ټولنيز بنسټ (نهاد) څه شی دی (۱)



په تېر لوست کې مو ولوستل چې موږ د هر ډول ژوند کولو لپاره په گروپ کې غړیتوب ته اړتیا لرو. همدا رنگه انسان استوگنځي، خوږو، کالیو، کار، زده کړې، امنیت، محبت او ... ته اړتیا لري او د خپلو اړتیاوو د پوره کولو لپاره یې له پخوا نه تر اوسه له مختلفو لارو څخه استفاده کړې ده. د دې مطلب په نظر کې نیولو سره:

- آیا ویلای شی د دې اړتیاو پوره کول څنگه او له کومې لارې څخه سرته رسیدای شي؟

**بنسټ هغه دوامداره اړیکې دي چې**

**د اړتیاوو د پوره کولو لپاره منځ ته راغلي دي.**

هره ټولنه، د دې لپاره چې وکولی شي ژوند ته دوام ورکړي، باید خپلې مختلفې اړتیاوې پوره او له منځه یوسي. د تاریخ په اوږدو کې د دې اړتیاو د پوره کولو لپاره اړیکې منځ ته راغلي، جوړښت یې موندلی او دوام یې پیدا کړی دی چې هغو ته بنسټ وایي.

د بنسټ اصطلاح (Social Institution) له معادل څخه چې په لاتیني ژبه کې مستقر کیدلو، جوړولو او تثبیتولو په معنا ده اخیستل شوې ده.

د انسټیټوت (Institute) کلمه د یوناني ریشې (Institutor) نه اخیستل شوې ده چې د بنسټ او بنیاد معنا ورکوي او د انتخابولو او ځای پر ځای کولو په معنا هم راغلې ده. او د مؤسسې او مکتب او یا هغو ځایونو په معنا هم راغلې ده چې هلته خلک د لوړو تحصیلاتو په زده کړه بوخت دي. په فرانسوي ژبه کې دا اصطلاح دیو اورگانیزم او یا یو ډول ټولنیز سازمان لپاره په کارېږي.

په دري ژبه کې نهاد د نهادن له کلمونه مشتق شوي دی چې ډول ډول معناوې لري، لکه: ثبات، استحکام اصل، ریښه، روش، قانون، اساس، بنیاد، قرار، سنت او داسې نور او په پښتو ژبه کې د بنسټ او بنیاد معنا لري.

که چیرته ټولنه د پایښت او دوام غوښتونکې وي باید د هغې اساسي اړتیاوې پوره شي. د بېلگې په توګه: کوچنيان باید تر پالنې لاندې ونیول شي چې وده وکړي، فرهنګي اطلاعات باید له یو نسل نه بل نسل ته انتقال شي، د ټولني ارزښتونو او قواعدو ته باید درناوی وشي ترڅو ښه ټولنیز نظم منځ ته راشي، توکي او خدمتونه باید تولید او وپېشل شي. نو له دې کبله ویلی شو چې ټولنیز بنسټ یعنې هغه دوامداره اړیکې دي چې اړتیاوې لیرې کوي. هره ټولنه د وخت په اوږدو کې د اساسي اړتیاو د پوره کولو لپاره په منظمو او پیچلیو اقدامونو لاس پورې کوي. دا ډول کره وړه د ټولني د پایښت او بقا د اړتیاو له کبله منځ ته راځي او دوام پیدا کوي. خو دا اړتیاوې په ټولو ټولنو کې یو ډول نه دي. خو دا جوته ده چې اړتیا نه وي بنسټ منځ ته نه راځي او دوام نه کوي، د بېلگې په توګه:

- کورنۍ او واده داسې بنسټ دی چې د وګړو ژوند او شتون په هغې پورې تړلی دی او د کورنۍ د ټولو چارو سمون ورکوونکی دی او د کوچنیانو د روزنې، پالنې له دندې نه علاوه د بشر د پایښت لامل ګرځي. نورې ډیرې دندې لکه: اقتصادي فعالیتونه، ښوونه او روزنه، ټولنیز کول او نور هم پر غاړه لري.
- دا ضروري وه چې د پخوانیو خلکو فرهنګي میراث را ټلونکو نسلونو ته انتقال شي د همدې مقصد لپاره د ښوونې او روزنې بنسټ منځ ته راغلی دی.
- ټولنه نظم ته اړتیا لري او لازمه ده چې عمومي چارې یې سمون او نظم پیدا کړي له دې کبله سیاسي بنسټ منځ ته راغی.
- ټولني اړتیا درلودله چې د وګړو اړیکې مشخصې او جوتې شي. د دې لپاره حقوقي بنسټ جوړ شوی دی او داسې نور.

### پرتله یې کړئ

- کوم توپيرونه د انسانانو په اړتیا وکې وینئ؟
- آیا پوهیږئ د لرغوني عصر د انسانانو او د اوسنیو انسانانو د اړتیاوو د پوره کولو په لارو کې کوم توپيرونه موجود دي؟
- خرنګه چې ویل شول بنسټونه د انسانانو د اړتیاوو د پوره کولو لپاره منځ ته راځي دا اړتیاوې کولی شو د اهمیت له نظره په دوه ډلو ووېشو:
- **لومړۍ درجه اړتیاوې:** هغه اړتیاوې دي چې له هغو پرته د انسان ژوند نا ممکن وي، لکه خوراک، پوشاک، اوبه، استوګنځی او نور.
- **دوهمه درجه اړتیاوې:** هغه اړتیاوې چې د ټولني له موجودیت سره تړاو لري چې له هغو پرته په ټولنه کې ژوند کول نا ممکن دی، لکه: ښوونه، روزنه، ټولنیز نظم او سمون، سیاست،

دین او داسې نور.

که موږ د انسانانو او ټولنو تاریخ ته نظر و اچوو نو د نفوس د ودې، د کاروبش او د ټولنې د مختلفو برخو د تفکیک کولو له جریان سره مخامخېږو. ښځه او نارینه د فطري او جنسي اړیکو له کبله سره واده کوي او د هغه په پایله کې یو شمیر کوچنیان منځ ته راځي او د دوی دا واده د انسانانو د ډېرښت د نفوس د زیاتوالي او د انساني ټولګیو د واحدونو د منځ ته راتلو لکه: قبيله، ګروپ او لویو او ورو ټولنولامل کېږي. لومړنیو انسانانو یوازې له ښځې او بچیانو سره ژوند کاوه، خپلې مادي اړتیاوي به یې د ښکار، زراعت او د ساده کورونو او وسایلو په ذریعه پوره کولې خو د خلکو او نفوس د زیاتوالي له امله انسان په لوی ګروپ کې نورو مرستو ته اړتیا پیدا کوي. د لویو ګروپونو په اساسي برخو کې چې باید د انسانانو اړتیاوې پوره شوي وای د کار ټولنیز وېش منځ ته راځي، د بېلګې په توګه:

- د کاروبش د ښکار، زراعت او دکور جوړولو د وسایلو په برخه کې.
- د کاروبش له ګټو څخه د دفاع او ساتنې او د حیواناتو او انسانانو د حملو له ګواښ سره د مقابلي د طریقو لپاره.
- د کوچنیانو د ښوونې د طریقې په هغو برخو کې چې د هغوی راتلونکي ژوند لپاره ضروري دي.

د دې ټولنیز و اړیکو په هره برخه کې، یو لړ قواعد او قواعدې منځ ته راځي چې ورو ورو تثبیت او پوره کېږي او په منظمه او سمون ورکړ شوي توګه اړوندو موخو او د اړتیاو د پوره کولو لپاره عمل کوي. د بیلګې په توګه: انسان ډیر ژر متوجه شو چې هغه تجربې او پوهه یې چې د ژوند په اوږدو کې لاس ته راوړې ده نه باید له ده سره یو ځای په ګور کې تر خاورو لاندې شي چې بیا یې اولادونه له صفر نه پیل کړي، نو د دې پوهې د لیردولو اقدام یې وکړ او کله چې ورته جوته شوه د ټولو انسانانو او ګروپونو بریالیتوب د هغو په پوهې پورې اړه لري نو هغه یې ورځ تر ورځې ډېره ښه او په منظم ډول تعقیب کړه.

- د کار د وېش په چوکاټ کې به، یو شخص د ښوونکي په نامه د کوچنیانو لپاره ګمارل کیده چې دنده یې یوازې کوچنیانو ته زده کړه وه او عالم شخص ته ځانګړی درناوی کیده. په دې ډول په هره ټولنه کې ورو ورو ښوونه او روزنه له مشخصو او معلومو قواعدو سره منځ ته راغله.
- همدا رنگه د کار له وېش نه راکړه ورکړه، جنس په جنس تبادلې، په بازارونو او د خلکو د راټولیدو په ځایونو کې، په تدریج سره د پیسو، بانکي سیستم او بالاخره د اقتصاد بنسټ منځ ته راغی.

• همدارنگه د کار د وېش په پایله کې د ټولنې د گټو د دفاع او ساتنې په برخه کې امنیتي بنسټونه او نظامي ځواکونه او د عبادت کولو لپاره د مذهب بنسټ او تر توکو او وسایلو جوړولو وروسته ورو ورو صنعت منځ ته راغی. انسان له هغې ورځې نه چې ژوند یې پیل کړی دی، په چارو او کړو وړو یې لاس پورې کړی دی او د وخت او زمان په اوږدو کې په دې پوه شوی دی چې د زده کړې او پوهې لاس ته راوړلو لپاره کومې لارې، طریقي او سلوک منطقي او گټور دی. په پایله کې یولړ چارې او کړه چې د ژوند کولو لپاره خورا ښه او مناسب وو، ورو ورو یې په دود او دستور کې ځای ونیو چې د بنسټونو جوړوونکي دي. له پورتنیو ذکر شویو مطالبونه داسې پایله اخلو چې بنسټ د ټولنیزو اړیکو یو سازمان ورکړ شوی او منظم نظام دی چې ځیني عام ارزښتونه او گډ جریانونه په ځان کې رانغاړي او ځینو اساسي اړتیاوو ته د ځواب ور کولو لپاره منځ ته راغلی دی.

### د لوست تکرار

.....

.....

.....

.....

.....

### پوښتنې

- ۱- څرنگه چې مو ولوستل: ټولنه د پابنډت او دوام غوښتونکې ده، باید د هغې اساسي اړتیاوې پوره شي، دا اړتیاوې کومې دي؟ نوم یې واخلئ.
- ۲- په لاندې لیکل شویو نومونو کې کوم یو ټولنیز بنسټ نه دی؟
- الف: کورنۍ      ب: ښوونځی      ج: بانک د: د دوستانو مجلس
- ۳- د پخوانیو خلکو د فرهنګي میراث لیرد اوسنیو نسلونو ته د کوم بنسټ له لارې سرته رسېږي؟
- ۴- لاندې جملې بشپړې کړئ.  
هره ټولنه د دې لپاره چې وکولی شي..... دوام ورکړي باید.....  
پوره شي. د تاریخ په اوږدو کې د دې..... د پوره کولو لپاره..... جوړ شوي دي چې هغه ته بنسټ وایي.
- ۵- اړتیاوې د درجي او کچې له نظره په څو ډولونو وېشل شوي دي؟

### کورنۍ دنده

ښوونځی چې د ښوونې یو بنسټ دی، د کومو اړتیاو د پوره کولو لپاره منځ ته راغلی دی؟ د دې سؤال ځواب په کور کې ولیکئ او بیا یې په ټولګي کې ولولئ.



## ټولنيز بنسټ څه شی دی (۲)

### خبرې پرې وکړئ



تاسي چې د يوې کورنۍ غړی یاستئ:

د دې لپاره چې په ډاډ سره ژوند وکړئ، امنیت ته اړتیا لرئ، د پوهې لپاره ښوونې او روزنې ته اړتیا لرئ، کله چې نا روغه شی درملنې او علاج ته اړتیا لرئ. ایا دا ټولې اړتیاوې یوازې یوه اداره پوره کوي؟ او که ځواب مو نه وي، ایا کولی شی د اړوندو بنسټونو چې دا اړتیاوې پوره کوي، نومونه واخلي.

څرنګه چې مو په تېر شویو لوستونو کې زده کړل، ټولنيز بنسټونه د ټولنيزو اړتیاو له امله منځ ته راځي چې دا اړتیاوې په دوه برخو: اصلي او فرعي باندې وېشل کېږي. همدا رنگه کولی شو ټولنيز بنسټونه په لومړنيو او دویمه درجه بنسټونو ووېشو. لومړي بنسټونه عمومي او نړیوال دي او تقریباً ویلي شو چې په هر عصر او زمان او په هره ټولنه کې شته او زیات دوام او پایښت لري. لومړني پنځه ګونه ټولنيز بنسټونه دا دي: د کورنۍ بنسټ، د ښوونې او روزنې بنسټ، د سیاست او اقتصاد بنسټ او د دین بنسټ. دویمي (دویمه درجه) بنسټونه تر هغه وخته چې اړتیا ورته موجوده وي دوام پیدا کوي او کله چې اړتیا له منځه لاړه شي، ورو ورو او یا په چټکتیا سره له منځه ځي. د دویمې درجې بنسټونو له جملې نه کولی شو د بانکدارۍ بنسټ، د علم او ټکنالوژۍ بنسټ، د روغتیا او درملنې بنسټ ته اشاره وکړو. په دې لوست کې به په هر یو بنسټ رڼا واچول شی.

## کورنی بنسټ

گرانو زده کوونکو تاسې هر یو په کورنی کې نړۍ ته سترگې غړولي دي او د کورنی په غیر او د کورنی د لویانو او خپلوانو تر پالنې او ساتنې لاندې روزل شوي او له ټولنیز ژوندانه سره آشنا شوي یاست. ډېر احتمال لري چې تاسې هم یو وخت د کورنی جوړولو اقدام وکړئ.

کورنی کولی شو داسې تعریف کړو: کورنی د هغو وگړو ډله ده چې د خپلوی د اړیکو په تړاو یې په مستقیمه توگه پیوند موندلی او د هغې لویان د کوچنیانو د پالنې او ساتنې مسؤولیت پر غاړه لري. کورنی د ټولنې یو بنسټیز واحد دی چې د انسانانو له خلقت او پیدایښت سره په یوه وخت پیدا شوی دی. کورنی او واده کول د ژوند او نسل او د انسان د بقا لامل دی. په واقعیت کې د نسل نوي کیدل په همدې کورنی کې رامنځ ته کېږي. له همدې کبله ده چې په مختلفو ادیانو او ټولو ټولنو کې کورنی ته زیات اهمیت ورکول کېږي. کورنی ته معمولاً د ټولنې اصلي بنسټ ویل کېږي. د دې بنسټ اهمیت له دې کبله دی چې د نسل د نوي کیدو او ټولنې ته د وگړو د منلو (ټولنیز کولو) دنده په غاړه لري او په ټولو ټولنو کې لیدل کېږي. انساني کورنی یوازې د نسل زیاتوالی په غاړه نه لري بلکې په هغې کې د شخصیت وده او د ماشومانو ټولنیز کول هم په نظر کې دي. په یوه انساني کورنی کې دیني او اخلاقي قوانین او ډېر لوړ عواطف او احساسات موجود دي. څرنگه چې د انسان د ژوند لومړني کلونه د کورنی په چاپېریال کې تېرېږي او په دې دوره کې د هغه د شخصیت بنسټونه ایښودل کېږي. هغه ارزښتونه او کره وړه چې د کوچنیوالي په پړاو کې یې کوچنی له کورنی څخه زده کوي پر هغه باندې ډېر اغېز کوي چې د کوچني په تصمیم نیولو او د هغه د ژوند راتلونکي جریان ته ډېر اهمیت لري چې اغېز به یې د عمر تر آخره پاتې وي.

## د ښوونې او روزنې بنسټ

د ښوونې او روزنې بنسټ د ښوونې او روزنې په برخې پورې اړه لري چې د انسانانو د دې برخې د اړتیا و د پوره کولو لپاره منځ ته راغلی دی، نو اوس وویاست چې:

## - ستاسې په نظر ښوونه او روزنه د انسانانو په ژوند کې څه اهمیت لري؟

ښوونه او روزنه په ټوله بشري ټولنه کې یو له با اصولو فعالیتونو څخه شمیرل کېږي ځکه د هرې ټولنې شتون، ځوان نسل ته د فرهنگي میراث په لیرد پورې تړاو لري، ترڅو هغوی د ټولنې له قواعدو او ارزښتونو سره سم تربیه شي او له هغو سره سم چلند وکړي.

د ښوونې او روزنې بنسټ د نورو ټولو ټولنیزو بنسټونو په څیر له یو ټاکلي جوړښت نه برخمن دی او ددې لپاره چې وکولای شي خپلې دندې او کړنې سرته ورسوي، د پلانونو، اصولو، ضوابطو او ځانگړو مقرراتو پیروي کوي. دې بنسټ ډېر شمېر سازمانونه او تشکیلات منع ته راوړي دي چې هغه، وړوکتونونه، ښونځي، پوهنتونونه، د لویانو ښونځي، مدرسې، د داخل خدمت ښوونه، آزاد پوهنتونونه، تگ لارې، پروگرامونه، میتودونه، د تدریس موډلونه، د ښوونکو ښوونیز پلانونه د زده کوونکو او مدیرانو فني او حرفوي ښوونه، ښوونیز او تسهیلاتي وسایل او تجهیزات او داسې نور دي. پر دې سربېره د ډله ییزو رسنیو ټول وسایل لکه: راډیو، ټلوویزیون، کتاب، ورځپاڼه او مجله، عکس، پوسټر، شعرونه، قصې، حکایتونه او متلونه، روایات لنډه دا چې هر هغه شی چې په یو ډول نه یو ډول د افرادو په ښوونه او روزنه کې اغیزناک وي هم د ښوونیز او روزنیز نظام یوه برخه گڼل کېږي. په یوه جمله کې دا چې ښوونه او روزنه له زانگو تر گوره دوام لري. له همدې لارې ده چې فرهنگي میراث له یوه نسل نه بل نسل ته انتقالیږي. همیشه یو نوی شی په هغه ورزیاتېږي او شتمن کېږي. ښوونه او روزنه یوازې هغه بنسټ دی چې د ماهر او متخصص انساني ځواک روزنه یې پرغاړه ده. او د اړوندو رولونو، وړتیاو او روزنې له لارې ده چې هغوي په ټولنه کې د ژوند کولو لپاره چمتو کوي. مختلفو قومونو او د مختلفو فرهنگونو لرونکو خلکو ته چې په یوه هېواد کې ژوند کوي د یو واحد ښوونیز او روزنیز نظام د مطالبو او مفاهیمو انتقال یووالی او پیوستون رامنځ ته کوي.

## اقتصادي بنسټ

د ټولنې د يو له مهمو او فوري اړتياو څخه د هغې ټولنې د خلکو د اساسي فزيولوژيکو ضرورتونو پوره کول دي. ټول انسانان د دې لپاره چې ژوندي پاتې شي حد اقل کالوري، صحي اوبو، استوګنځي او کاليو ته اړتيا لري. هيڅ داسې ټولنه په نړۍ کې نشته چې نه ختميدونکي اساسي سرچينې لکه: خواړه، پوښاک، اوبه او د کور او ساختمانونو د جوړولو مواد او وسايل په اختيار کې ولري.

له کومه ځايه چې دا سرچينې محدودې او کمې دي، نو هره ټولنه بايد د دې اساسي منابعو د توليد، ویش او مصرف لپاره له سمو او منظمو لارو او طريقو څخه کارواخلي. په دې ډول هره ټولنه بايد يو اقتصادي نظام جوړ کړي. اقتصادي بنسټ دی چې د توليد، ویش او د توکو او موادو جريان او مصرف سرته رسوي او دانسانانو اقتصادي، غذايي او مصرفي اړتياوې پوره کوي.

## د سياست نهاد (بنسټ)

وګړنيزو ډلو د خپلې بقا او د هوسا ژوند کولو لپاره د ټولنيز نظم او سمون لپاره ځينې لارې او طريقې رامنځ ته کړي دي. يعنې ټولې ټولنې بايد اصول او قواعد جوړکړي چې په اکثر وختونو کې له دې قواعدو څخه د خلکو د اطاعت ضمانت وکړي. که چيرته د ټولنې دا ضرورت پوره نه شي، خلک به د يو بل په حقونو سترګي پټې کړي او په ټولنه کې به د کړکېچ او بې نظمۍ لامل وګرځي.

په يقين سره چې مختلفې ټولنې د نظم راوستلو لپاره له بيلا بيلو لارو چارو څخه کار اخلي. لنډه دا چې هره ټولنه داسې يو نظام لري چې خلک د ټولنيزو قوانينو اطاعت ته متوجه کوي. دا رول او دنده سياسي بنسټ پر غاړه لري چې د ډېر اوږد تاريخ لرونکي بنسټ دی. دولت د



دې بنسټ ښکارندوی دی چې د خپل قدرت سلسله مراتب په ټولنه کې خپروي، د خلکو د چارو په سمون لاس پورې کوي او په ټولنه کې امنیت ساتي.

## د دین بنسټ:

مذهبي بنسټونه د مذهب په څرنگوالي پورې اړه لري او د انسانانو معنوي اړتیاوې پوره کوي. د دین تعریف: د خدای جَلَّ جَلَّالُه د لارښوونو مجموعه ده چې خپلواک انسان ته د فردي او ټولنیز ژوند په حدودو کې د ښې او سمې لارې په انتخاب کې مرسته رسوي. له دې اصطلاح نه مقصد خدای جَلَّ جَلَّالُه ته د نژدیوالي سلوک غوره کول او په یوه ټاکل شوې لاره او قالب کې، ژوند کول او عمل کول او له پاک خدای جَلَّ جَلَّالُه نه بشپړ اطاعت او فرمانبرداری ده. په هر دین کې معمولاً دیني بنسټونه د روحانیونو او د دین د عالمانو تر رهبرۍ او مشرۍ لاندې وجود لري. دیني علما او روحانیون هغه کسان دي چې له دیني علومو او مناسکو سره اشنایي لري او مؤمنان په مختلفو طریقو (یعنې د احکامو، عقایدو د زده کړې او په مذهبي مراسمو کې گډون او داسې نورو) سره د خدای جَلَّ جَلَّالُه اوامرو ته رهنمایي کوي. یعنې سړی باید وکولای شي د خپل مذهب مراسم او فرائض څرنگه چې په شریعت کې راغلي دي سرته ورسوي. او په ټولنه کې هغه نظم او سمون چې هیله یې کېږي عملي شي.

## د لوست تکرار



.....

.....

.....

.....

.....

## پوښتنې



- ۱- کورنی کوم ډول ټولنیز بنسټ دی؟
- ۲- کورنی د خپلو غړو په وړاندې کوم مسؤولیتونه لري؟ اووه مسؤولیتونه یې په گوته کړئ.
- ۳- اقتصادي بنسټ د ټولنې کومې اړتیاوې پوره کوي؟ درې اړتیاوې یې په گوته کړئ.
- ۴- د فرهنگي میراث انتقال له یو نسل نه بل نسل څخه د کوم بنسټ له لارې سرته رسیږي؟
- ۵- د ټولنیز نظم ساتنه او د ټولنیزو قوانینو اطاعت ته د خلکو پام اړول د کوم بنسټ پر غاړه دي؟
- ۶- د دین بنسټ د انسان کومې اړتیاوې پوره کوي؟

## کورنی دنده



د کورنی شو دندې چې په ټولنه کې یې لري، په خپلو کتابچو کې ولیکئ او بیا یې د ټولگي پر وړاندې ولولئ.

## ټولنيز بنسټ څه شی دی؟ (۳)



### خبرې پرې وکړئ:

ټولنيز بېلابېل کره وړه لکه، نیک او بڼه کره وړه، بد او نامناسب کره وړه لکه غلا او داسې نور په یوه ټولنه کې لیدل کېږي.

۱- آیا داسې څوک یا منبع شته چې موږ ښو کارونو ته وهڅوي او له بدو کارونو څخه مو منع کړي:

۲- آیا پوهیږئ د پنځه گونو بنسټونو دندې په ټولنه کې کومې دي؟

په تېر درس کې مو ولوستل چې په هره ټولنه کې پنځه ټولنيز اصلي بنسټونه وجود لري دا پنځه اصلي بنسټونه دا دي: د کورنۍ بنسټ، د ښوونې او روزنې بنسټ، اقتصادي بنسټ، سیاسي بنسټ او مذهبي بنسټ. ټولنيز بنسټونه خپلو موخو ته د رسیدو لپاره باید کره وړه ولري.

په دې لوست کې به تاسې د دې بنسټونو په اړه معلومات پیدا کړئ چې څه کره وړه لري او کومې چارې سرته رسوي.

### د ټولنيزو بنسټونو کره وړه

هر ټولنيز بنسټ ټاکلي او مشخص کره وړه لري چې په یوډول نه یو ډول د هغه په ټینګښت او

پایښت کې اغېزناک دي. همدارنگه داسې اساسي او ځانگړې دندې موجودې دي چې هر بنسټ په جلا ډول له هغه څخه برخمن دی. هغه پراخې دندې چې په ټولو بنسټونو کې لیدل کېږي په لاندې ډول دي:

- بنسټونه په مختلفو موقعیتونو کې د نیکو او ښو ټولنیزو کړو وړو بڼې دانسان په اختیار کې ورکوي. د ټولنیز کیدو له لارې انسانانو ته د ښو کړو وړو او له بدو کړو وړو څخه د ډډې کولو طریقې وربښي. د بېلگې په توگه: په ښوونځي کې مور ته دا را زده کېږي چې: د ښوونځي د قوانینو پیروي وکړو، لویانو ته درناوی وکړو، له ټولگيوالو سره مرسته وکړو، د تقلب او د نورو پر حقوقو له تېري نه ډه ډه وکړو او د دیني مقدساتو او ملي گټو او ارمانونو درناوی وکړو.

- ټولنیز بنسټ د فرد لپاره مختلف رولونه ټاکي. سم او معقول کړه وړه او رولونه انسانانو ته مشخص کوي. یعنې یو سړی مخکې له دې چې ځانته یوه دنده چې د هغه هیله لري وټاکي، کولی شي ځانته د مناسبې دندې د انتخاب تصمیم ونیسي. د ټولنې وگړو ته دا ورزده کوي چې د کړو وړو خو را ښه طریقه هغه طریقه او لاره ده چې دا کړه وړه باثباته، قانونمند او بنسټیز شوي وي. د بېلگې په توگه: خلک په مذهبي بنسټ کې دغږیتوب له لارې د ټولنې باثباته او منل شوي ارزښتونه او عقیدې زده کوي. شرافت او ریښتینولي زده کوي. شرافت، ریښتینولي له بې وزلو سره مرسته او د ټولنیزو مقرراتو مراعاتول دا ټول د بنسټیزو منل شویو کړو وړو نمونې گڼل کېږي.

بنسټونه د ټولنیزو کړو وړو په سمون لاس پورې کوي او د هغه نظارت کوي. د بېلگې په توگه: د یو نېستمن سړي لپاره غلا د دې لپاره مناسب کار نه دی، یو دا چې دا کار د نورو په حق ظلم او تېری شمېرل کېږي او بل دا چې کیدای شي هغه کار د ده د بندي کیدو سبب شي. د دې پرځای چې د ټولنې له غوښتنو نه سترگې پټې کړي، ښه به دا وي چې یوې خیریه څانگې او یا د کار لپاره کوم ځای ته ورشي.

یاد شوي پنځه بنسټونه هر یو د یوې ځانگړې موخې لپاره منځ ته راغلي دي او ځانگړي کړه وړه او دندې سرته رسوي چې په لاندې ډول دي:

### **د کورني بنسټ ځانگړې دندې (کړه وړه)**

- د لومړني ټولنیز بنسټ په توگه د کورنۍ تنظیم او جوړښت.
- د انسانانو د یونسل د ځای ډکول د بل نسل له خوا.
- د کوچنیانو، بې وسو او سپین ږيرو پالنه او لاسنیونه.



- د چاپیریال له خطرونو څخه د وگړو ساتنه.
- د فردي تجربو د تر لاسه کولو لپاره د فرصتونو او امکاناتو برابرول، په فرد کې د روحي او اخلاقي ځواک وده او د کوچني د شخصیت اساسي جوړښت. د کوچني د اړتیاو پوره کول لکه: خواړه، پوښاک، استوگنځی، د امنیت احساس، مینه او داسې نور.
- د ټولني له افرادو سره د پیوستون د حس پیدا کول.
- د ټولنیز ژوند د نن او سبا په اړه هیله مندی ایجادول.
- د کوچنیانو ټولنیز کول.
- د وراثت له لارو د وگړو د مقام او منزلت تثبیتول.
- د اقتصادي تولید او مصرف د اساسي برخې د واحد په توگه، د کورني دغړو لپاره د امنیت رامنځ ته کول.

### د بسووني د بنسټ ځانگړي کره وړه

- د دندو د منلو لپاره د افرادو چمتو کول.
- د فرهنگي میراث د انتقال د وسیلې په توگه عمل کول.
- له مختلفو نقشونو او دندو سره د ټولني د افرادو آشنا کول.
- د ځینو ټولنیزو نقشونو او دندو لپاره چې هیله یي لري د وگړو چمتو کول.
- د علمي څیړنو له لارې په ټولنه کې د بدلون او پر مختگ راوستل.
- له ټولنیزو ارزښتونو سره د وگړو د تطابق د قدرت وده او د ټولنیزو اړیکو اسانتیا.

### د مذهبي بنسټ ځانگړي کره وړه دا دي:

- د اخلاقي هويت په موندلو کې له اشخاصو سره مرسته.
- د شخص د طبیعي او ټولنیز چاپیریال د بیان لپاره د تفسیرونو راوړل.
- د وگړو ټولنیز ټینګښت، گروپي پیوستون.
- خلکو ته دا هیله ورکول چې خدای جَلَّ جَلَالُه د بندهگانو ژوند په دې نړۍ کې په مرپنه نه ختموي بلکې مرپنه د تلپاتې او عادلانه ژوند پیل دی.
- د اقتصادي بنسټ ځانگړي کره وړه
- د ټولني د وگړو د اړتیا وړ توکو او خدمتونو تولید.

- د توکو او خدمتونو وپشل د اقتصادي صنايعو (کاراو تجهيزاتو) له ویشلو سره یوځای.
- د توکو او خدمتونو مصرفول.

## د سیاسي بنسټ ځانگړي کړه وړه

- د مقننه قوې له خوا د جوړ شوي قانون له لارو د قوانینو او مقرراتو بنسټیز کول.
- د تصویب شوي قانون پلي کول.
- د امنیت خونديکول.

په ټولنه کې د غړو ترمنځ د ستونزو او مخالفتونو حل و فصل.

د داسې خدمتونو لکه: روغتیا ساتنه، هوساینه، ښوونه، او نور سرته رسول د نورو ملکونو د تېري پر وړاندې د هېواد اتباعونه حمایت او د خارجي گواښونو پر وړاندې د ملت د هوبنیاری ساتنه.

### د لوست تکرار

- .....
- .....
- .....
- .....
- .....

### پوښتنې

- ۱- د کوچنیانو ټولنیز کول د کوم بنسټ دنده ده.
  - ۲- د علمي څیړنو له لارې په ټولنه کې د بدلون او پرمختگ راوستل د کوم بنسټ په کړو وړو پورې اړه لري.
  - ۳- په ټولنه کې د وگړو ترمنځه د ستونزو او مخالفتونو حل و فصل د کوم بنسټ په کړو وړو پورې اړه لري، ځواب یې په نښه کړئ.
- الف: د کورنۍ بنسټ.  
ب: د دین بنسټ.  
ج: د سیاست بنسټ.

### کورنۍ دنده

تاسې په کومه موخه په ښوونځي کې شامل شوي یاست؟ څو دلیلونه ولیکئ.

## د بنسټونو متقابلې اړیکې



### خبرې پرې وکړئ

په تېرو لوستونو کې مو زده کړل چې په یوه ټولنه کې بنسټونه د خپلو دندو و په سرته رسولو کې یو له بل سره تړلي دي او د هغو تر منځ نسبتاً پایدارې اړیکې شته. د هر یو بنسټ کار د بل بنسټ د کار تکمیلوونکی دی. اوس وویاست چې:

آیا بنسټونه کولای شي په خپلو کې له همغږۍ پرته یو له بل سره متقابلې اړیکې ولري او د خلکو ټولې اړتیاوې پوره کړي؟ په دې باره کې بحث وکړئ.

### په دې لوست کې تاسې د بنسټونو له متقابلو اړیکوسره آشنا کېږئ:

خرنگه چې ټول نهادونه یوه موخه لري چې هغه د خلکو د اړتیاوو پوره کول او پوره هوساینې ته د هغوی رسول دي، نو نهادونه یو له بل سره تړلي دي. هېڅ نهاد له بل نهاد سره له اړیکو درلودلو نه پرته نشي کولای خپل پایښت او شتون ته دوام ورکړي. ځکه هر یو په بل باندې هم اغیز کوي او هم اغیزمن کېږي. پنځه بنسټونه چې په تېر درس کې مو ولوستل یو له بل سره تړلي دي، د بېلگې په توګه:

واده او د کورنۍ ټینګښت د ټولنې په وده اغیز کوي او د ټولنې وده په ښوونې او روزنې او اقتصاد تاثیر لري: د دې لپاره چې د ټولنې کره وړه اغیزناک وي د هغه بنسټیز نهادونه باید اغیزناک کره وړه ولري. یو مناسب او ښه توازن باید د کورنۍ، اقتصاد، سیاست، مذهب او د ښوونې د نهادونو تر منځ موجود وي.

پوهیږو چې یو ماشین هغه مهال ښه کار کوي چې د هغه د پرزو او اجزا و تر منځ ښه همغږي موجود وي. یوه ټولنه هم کولی شي چې خپلې لارې ته په آسانی سره دوام ورکړي او خپلې موخې لاس ته راوړي چې ټول نهادونه په همغږۍ او یو موټي توب سره عمل وکړي.

- ستاسي په اند، کوم وخت ويلاي شو چې په ټولنه کې نظم او همغږي موجوده ده؟ داسې فرض کړئ چې تاسې غواړئ د فوټبال د لوبې ليدلو ته لاړ شئ. د دې لپاره لومړی بايد خپل ځان لوبغالي ته ورسوي، که چير ته:

- موټر چلونکي ترافیکي قوانين او مقررات مراعات کړي.  
- د ترافيکو اداره په خپلو د ندو په بڼه توگه عمل وکړي چې موټر چلونکي په بناړ کې په سمه توگه موټر وچلوي.

- بناړوالي خپل کار په بڼه توگه سرته ورسوي ترڅو په سر کونوکې د موټر چلونکيو لپاره ستونزه پيدا نه شي. نو تاسې کولی شئ په آرامه توگه لوبغالي ته ورسيرئ. او همدا رنگه د ننوتلو ټکت واخلئ، پخپل ځای کېښئ، مسابقه ووينئ. او بيا په آرامۍ سره له لوبغالي څخه راوځئ او په موټر کې خپل کور ته لاړ شئ. لکه چې تاسې وليدل د يوې مسابقې په کيدو کې. مختلف بنسټونه شامل او يو له بل سره مرسته کوي. دا نهادونه د دندو د سرته رسولو په وخت کې بايد له نورو نهادونو سره د همغږۍ تر څنگه نژدې پيوند او اړيکې ولري ترڅو يوه مسابقه په بڼه توگه اجرا شي. له بلي خوا تر کومه ځايه چې نهادونه يو له بل سره نژدې پيوندونه او اړيکې لري يو د بل ودې او تايد ته لېوالتيا لري ترڅو وکولی شي چې ټول په ټولنه کې اغيزناک واوسي. همدارنگه هر کله چې په يوه بنسټ کې بدلون راشي نو له هغه سره جوخت په نورو بنسټونو کې هم تغييرات راځي. له دې کبله کله چې يو نهاد خپل ځيني کره وړه له لاسه ورکوي او يا نوي کره وړه لاس ته راوړي نو لازمه ده چې په هغه بنسټ کې د ننه هم بدلونونه راشي، ترڅو هغه نهاد وکولی شي نوی کار سرته ورسوي.

**فعاليت:** ستاسې په آند که د يوې ټولنې ارمان د هغې ټولنې د اقتصاد رغونه وي نو د اقتصاد بنسټ په يوازې ډول کولې شي چې نو موږي ټولنه هغې موخې ته ورسوي؟ په دې باره کې خبري سره وکړئ.

هغه اړتياوې چې نهادونه د هغو په بنسټ جوړشوي دي. د ټول ټولنيز نظام د اړتياوو يوه برخه ده. هغه اړتياوې چې يو بنوونځی د هغه پر اساس منځ ته راغلی د هغو اړتياوو يوه برخه ده چې د هغه پر اساس د بنوونې او روزنې بنسټ منځ ته راغلی. له دې کبله دا ټول نهادونه په عمومي توگه د ټولنيزو اړتياوو د پوره کولو خوا ته ځي. نو ويلي شو چې هر کله د ټولنې ارمان د اقتصاد وده لوړې کچې ته رسول وي نو بايد ټول ټولنيز بنسټونه له دې موخې سره متناسب عمل وکړي يعنې:

• د بنوونې په بنسټ کې د وړتياو د لوړولو لپاره بايد انضباط، ډېرکار، کمه طمعه او قانع



- کیدل، د سلسله مراتب مراعاتول، په دوامداره توگه زده کوونکو ته ورزده شي.
- د ډله ییزو رسنیو وسایل باید گټور او ښوونیز پروگرامونه خپاره کړي.
- اداري نهاد داسې جوړ شي چې یوازې باید ښه کارکوونکي، د کار اهل او منظم افراد په هغې کې کار وکړای شي.
- په سیاسي بنسټ کې سیاستوال باید ساده او بې الایشه ژوند ولري او هغه پروگرامونه چې د هېواد د ادارې لپاره جوړېږي باید ټول په دې موخه تنظیم شوي وي.
- اقتصادي نهاد په تولید او توزیع کې له همدې موخې سره متناسب عمل وکړي. په دې شرایطو کې دا ټولنه کولی شي خپله موخه یعنې د اقتصادي ودې لوړې کچې ته رسیدل عملي کړي.

### د لوست تکرار

- .....
- .....
- .....
- .....
- .....

### پوښتنې

- ۱- آیا ټولنیز بنسټ په یوازې توگه او له نورو بنسټونو سره له اړیکو پرته کولی شي د ټولني ډول ډول پرتیاوې پوره کړي؟
- ۲- آیا اقتصادي ناورین په یوه هېواد کې یوازې پر اقتصادي بنسټ اغېز کوي او یا په نورو ټولنیزو بنسټونو هم اغېز لري؟
- ۳- که چیرته په یوه بنسټ کې بدلون راشي آیا په نورو بنسټونو کې هم تغیر راځي؟ یو مثال ورکړئ.
- ۴- د اقتصاد او د ښوونې بنسټونو تر منځه د اړیکو یو څو بیلگې ولیکئ.

### کورنۍ دنده

که چېرته وغواړئ د الوتکې په ذریعه د هېواد کوم ولایت ته سفر وکړئ، د دې سفر سرته رسولو لپاره له کومو بنسټونو سره باید اړیکې ونیسئ؟ د دې سوال ځواب په کتابچو کې ولیکئ او بیا یې د زده کوونکو پر وړاندې ولولئ.

## د دریم څپرکي لنډيز

- هره ټولنه د دې لپاره چې خپل شتون ته دوام ورکړي باید بيلابيلې اړتياوې يې پوره شي. د تاريخ په اوږدو کې د دې اړتياو د پوره کولو لپاره اړيکې رامنځ ته شوي او دوام يې پيدا کړی چې هغې ته ټولنيز بنسټ وايي.
- کولی شو چې ټولنيز بنسټونه په دوه ډلو لومړنيو او دويمو باندې ووېشو، لومړي بنسټونه عمومي او جهاني دي او تقريباً ويلي شو چې په ټولو ټولنو کې پيدا کېږي او د ډېر دوام او ثبات لرونکي دي. پنځه ټولنيز لومړني بنسټونه دا دي: د کورنۍ، د ښوونې او روزنې، د دين، اقتصاد او سياست بنسټونه.
- دويم درجه بنسټونه، چې د ټولنې ورته اړتيا وي، دوام پيدا کوي او کله چې دا اړتياوې ليرې شي، ورو ورو او يا دفعتاً له منځه ځي. د دويمو بنسټونو له جملې کولی شو بانکدارۍ، علم، ټکنالوژۍ او درملنې ته اشاره وکړو.
- کورنۍ د خلکو گروپ دی چې د خپلوۍ د اړيکو سره مستقيماً تړاو لري او د هغې لويان د کوچنيانو د پالنې مسؤوليت لري.
- ښوونه او روزنه يوازې هغه بنسټ دی چې د متخصص او ماهر ځواک وده پر غاړه لري او د زده کړې له لارې هغوی په ټولنه کې ژوند کولو ته چمتو کوي.
- هره ټولنه يو اقتصادي نظام لري او اقتصادي بنسټ دی چې د توليد، توزيع او د توکو د مصرف جريان تنظيموي. او د انسانانو اقتصادي، غذايي او مصرفي اړتياوې پوره کوي.
- هره ټولنه د يو نظام لرونکې ده چې خلک د قوانينو اطاعت ته متوجه کوي او دا رول سياسي بنسټ سرته رسوي چې په ټولنه کې د نظم او سمون دنده پر غاړه لري چې دولت د دې بنسټ کارندوی دی.
- پوهنيزو چې يو ماشين هغه وخت ښه کار کوي چې د پرزو او اجزاو ترمنځ يې همغږي او نظم موجود وي. يوه ټولنه هم هغه وخت کولی شي په آرامۍ سره خپلې لارې ته دوام ورکړي او خپلو موخو ته ورسېږي چې ټول بنسټونه په همغږۍ او يو موټيتوب عمل وکړي.

# ڄلورم ڇپر کي

## پراختيا (توسعه)

په دي څپر کي کي لاندې لوستونه لولئ:

- ۱- پراختيا څه شي ده؟
- ۲- فرهنگي پراختيا.
- ۳- ټولنيزه- سياسي پراختيا.
- ۴- اقتصادي پراختيا.
- ۵- د پراختيا او د بېرته پاتېوالي عوامل.
- ۶- پراختيا او د ژوند چاپيريال.



## د څپرکي موخې

- له زده کوونکو څخه هیله کېږي چې د دې څپرکي تر لوستلو وروسته
- لاندې موخې لاس ته راوړي:
  - د پر اختیا په مفهوم پوه شي.
  - د پر اختیا شاخصونه وپېژني.
  - د فرهنګي پر اختیا په باره کې معلومات لاس ته راوړي.
  - د ټولنیزې او سیاسي پر اختیا په باره کې معلومات پیدا کړي.
  - د اقتصادي پر اختیا او د هغې له شاخصونو څخه خبر شي.
  - د پراختیا او د وروسته پاتېوالي د علت او عواملو د څېړنې او تحلیل وړتیا پیدا کړي.



## پراختياخه شی ده؟



په تېر درس کې مو ولوستل چې د تاريخ په اوږدو کې د انسانانو د اړتياوو د پوره کولو لپاره اړيکې پيدا شوي او ادامه يې پيدا کړې، چې هغو ته ټولنيز بنسټ وايي. په دې څپرکي کې به تاسې پراختيا چې دې موخې ته رسيدل د هر ملت او ټولني هيله او ارمان دی ولولئ.

### خبرې پرې وکړئ

تاسې د پراختيا، وده، صنعتي کيدل) اصطلاحات په ژوند کې ډېر اورېدلي دي او له د هغو سره آشنا ياست، اوس وواياست چې:

- پراختيا څه مفهوم لري؟ پر اختيا ته رسيدنه کوم وضعیت او ځانگړو شرايطو ته ويل کېږي؟ پراختيا د ډېرو هېوادو لپاره يوه ارمني موخه ده. ټول وروسته پاتې هېوادونه هيله لري چې خپل مادي، انساني او معنوي توان او ظرفيتونه لوړ کړي او د انساني اقتصادي، سياسي، اجتماعي، فرهنگي او اداري ظرفيتونو او وړتياوو له پلوه يو ځواکمن دولت واوسي. د سالمو، متخصصو، بنديره او فعالو انسانانو درلودل او د پراخو بنسټيزو صنايعو، ارتباطي لارې، پرمختللي پست، بندرونه، د حمل او نقل مجهز وسايل، صحي خدمتونه او د صنعتي نړۍ په کچه نوې شونې او روزنې او داسې نورو درلودل د مخ په پراختيا هېوادونو مطلوبه موخه او ارمان دی.

آيا پوهيږئ پراختيا، وده، صنعتي کيدل او بيارغونه څه شی دي؟ دوه اصطلاح گانې وده او پراختيا ډېر وخت د يوې معنا لپاره کارېږي چې دا سمه نه ده. وده يو اړخيزه معنا ورکوي او هغه د ټولني ثروت د ډېرښت کميت رانښيي او معمولاً په ځينو شاخصونو لکه: سړي سر عايد باندې اندازه کېږي، خو پراختيا چې وروسته به هم ورته اشاره وشي د ټولني د شتمني د اندازې له ډېرښت سره سره، د ټولنيز، سياسي، اقتصادي او فرهنگي نظام کيفي تغيير هم له

ځانه سره لري.

صنعتي كيدل د دوامدارې او مخ په زياتيدونكې گټې وركولو په معنا دي چې د كار له قدرت او ځواك او د تخنيكي نوښتونو او منظمو كاري سازمانونو له گټې اخيستلو نه لاس ته راځي. په دې توگه صنعتي كيدل د اقتصادي پراختيا يوه برخه ده.

### د پراختيا اصلي معنا څه شی ده؟

پراختيا په لغت كې د تدريجي پرمختگ، ځواكمنی او حتی لويوالي خوا ته د ودې كولو په معنا ده. همدارنگه پراختيا د پراخوالي په معنا هم ده. پراختيا په لغت كې له پوښ نه راوتل دي او د بيارغونې له نظره پوښ (لفاف) هغه تړلې فرهنگي ټولنه او په هغې پورې اړوند ارزښتونه دي چې ټولنه بايد پرمختگ ته د رسيدو په موخه له دې تړلي مرحلې نه ووځي.

له دوهمې نړيوالې جگړې وروسته د پراختيا ادبيات په نړۍ كې مطرح شول او وده يې وكړه. عالمانو او ټولنپوهانو پراختيا د هوساينې د موخو په لور د پرمختگ، له وروسته پاتې كيدو نه د لويوالي د فقر او بېكارۍ له منگلو نه خلاصون، د نابرابريو د كچې ټيټول، صنعتي كيدل، اړيكې او د داسې ټولنيز نظام جوړيدل بولي چې د عدالت او په روانو سياسي چارو كې د خلكو پرگډون ولاړ وي.

همدارنگه په دې څانگه كې د نظر خاوندانو د پراختيا په اړه په خپلو كتابونو او مقالو كې ځينې مطلبونه بيان كړي دي او پراختيا يې د ټولني تېريدل له يوه حالت نه ښه حالت ته او د ټولني حركت له پخواني وضعيت نه د ښه او مناسب وضعيت خواته بللی دی چې دا حركت ځانته اصول او معيارونه غواړي. لومړنی شی چې د سم حركت موخې ته د رسيدو لپاره لازم دی هغه پېژندنه ده، پلان درلودل دي او دا پلان او موخې بايد په يو سم قالب كې منظم شوي وي. لنډه دا چې د سمې او مطلوبې ټولني لپاره دا لاندینی نښې او معيارونه لازم دي:

۱- د ټولني مشر بايد فاسد او ظالم نه وي، ځكه كه ظالم وي او ظلم موجود وي بيا به حركت منځ ته رانه شي.

۲- انسانان بايد ځان بايلنه، فكري او تقليدي تړاو، ونه لري.

۳- له غلط فرهنگ او بې محتواتوب څخه خلاص وي.

۴- كارونه بايد په هاند، هڅې او ځير سره سرته ورسوي.

۵- د انسان ښوونې او روزنې ته پاملرنه وشي.

پراختيا سربېره پر دې چې په خپل جوړښت كې د توليد او عايد د كچې لوړوالی لري همدارنگه

د اجتماعي اداري بنسټ او د خلکو د عمومي افکارو او نظرياتو د جوړښت په اساسي بدلونونو کې هم برخه لري. پراختيا په ځينو وختونو کې د خلکو رسوم، عادات او عقايد او دودونه هم له ځانه سره لري.

## د پراختيا ځانگړتياوې

### فکر وکړئ او ځواب ورکړئ

پراختيا ته رسيدل کومو شرايطو ته ويل کېږي؟ او د کومو اړخونو درلودونکې ده؟

د دې سوال ځواب به تاسې په دې لوست کې ومومئ.

پراختيا په ساده ډول په ټولو ټولنو کې هغه وضعيت ته وايي چې لږ تر لږه درې شرطه يا موخې سرته ورسوي.

**لومړۍ موخه:** هغو موادو او خدمتونو ته لاسرسی چې د انسانانو د ژوند کولو لپاره ضروري دي لکه: خواړه، پوښاک، استوگنځی په دې برخه کې نه يوازې د دې موادو او توکو د کميت د اندازې زياتوالی په نظر کې دی، بلکې په عادلانه توگه د ټولني فرد ته بايد توزيع او ووېشل شي.

**دويمه موخه:** د ژوند د سطحې او معيارونو لوړيدل او له مادي او معنوي نعمتونو څخه د انسانانو گټه پورته کول دي. لوړ عايدات، اغېزناک درملنه، باکيفيته ښوونه، پوره امنيت او فرهنگي او انساني ارزښتونو ته پاملرنه چې د ژوند په پرمختگ کې مرسته کوي او په ملي کچه او هم په فردي کچه ډېر درناوی او عزت نفس منځ ته راوړي.

**درېمه موخه:** په بشپړه توگه کيفي ماهيت لري، چې په ژوند کې د افرادو او ملتونو د ټاکنو او انتخابولو د لمنې پراخول، د افرادو د مدني حقوقو لوړول، د فکر آزادي، د قانون په وړاندې برابرې، د تبعيضونو له منځه وړل او د هر ډول قيد و بندونو او مړيتوب نه خلاصون او داسې نور دي.

### د پراختيا ابعاد (اړخونه)

پراختيا يو پېچلی، مرکب او څو اړخيزه بهير دی. دا بهير هغه وخت تحقق پيدا کوي او عملي کېږي چې په ټولنيز جوړښت، د خلکو د عامه ذهنيت او ملي نهادونو کې اړونده تحقيقات سرته ورسېږي او د هغوی له څنگه اقتصادي ودې ته چټکتيا ورکړل شي، نا برابري کمه شي او د مطلق فقر جرړې وایستل شي.

دا بهیر نه یوازې د تولید زیاتوالي او پراختیا ته پاملرنه کوي، بلکې د تولید ښه والی او کیفیت هم په نظر کې لري. پراختیا د یوې ټولنیزې پدېدې په توګه داسې فکر کیده چې یو اقتصادي جریان دی او د اقتصادي مطالعاتو په ساحه کې ځای لري. خو د ټولنیزې سیاسي پراختیا په باره کې ډېرو مطالعاتو وښودله چې اقتصادي وده یوازې د پراختیا یو اړخ دی او د دې پدېدې نور اړخونه ټولنیز، سیاسي، فرهنگي مخصوصاً د انساني ځواک عوامل تشکیلوي. پراختیا هغه وخت هر اړخیزه او دوامداره ده چې وکولی شي د ژوند ټولې برخې تر پوښښ لاندې راولي.

پراختیا د بدلون او تغیر بهیر دی چې نه یوازې اقتصادي برخې، بلکې همدارنګه ټولنیز نظام، سیاسي سازمان او فرهنگي ساحې له ځانه سره لري چې انساني کړو وړو ته په ټولنه کې وده ورکوي. دوامداره او هر اړخیزه پراختیا اقتصادي، ټولنیزې، سیاسي فرهنگي او ټکنالوژیکي خواوې لري چې په راتلونکو لوستونو کې د پراختیا په دې اړخونو پوره رڼا اچول شوې ده.

## د لوست تکرار

- .....•
- .....•
- .....•
- .....•
- .....•

## پوښتنې

- ۱- د پراختیا موخې کومې دي؟ په لنډ ډول یې بیان کړئ.
- ۲- ایا پراختیا د اقتصادي ودې جریان دی او یا دا چې اقتصادي وده د پراختیا یوازې یو اړخ دی؟
- ۳- یوې ښې ټولنې ته د تېریدو شاخصونه او نښې کومې دي؟
- ۴- پراختیا تعریف کړئ.
- ۵- هغه هېوادونه چې د پراختیا په حالت کې دي کومې موخې باید مخ ته بوځي چې پراختیا ته د رسیدلو هېوادونو سطحې ته ورسیري؟
- ۶- سړي سرعاید او ملي ناخالص عاید څه شی دی؟

## کورنۍ دنده

په هغه سیمه کې چې ژوند کوي د ټولنیزې- اقتصادي- سیاسي او فرهنگي پراختیا څو بیلګې ولیکئ.



## فرهنگي پراختيا



په تېر لوست کې مو ولوستل چې دوامداره با ثباته او هر اړخيزه پراختيا، ټولنيز، اقتصادي، سياسي او فرهنگي اړخونه لري. په دې لوست کې له هغو اړخونو څخه يولولئ، چې فرهنگي پراختيا ده..

### فکر وکړئ او ځواب ووايست

لاندینی پوښتنی په څیر سره ولولئ او خبرې پرې وکړئ.

- ۱- ستاسې په اند، د فرهنگي پراختيا معنا څه شی ده؟ او ولې ويل کيږي چې د حقيقي او دوامدارې پراختيا اساس او اصلي بنسټ فرهنگي پراختيا ده؟
  - ۲- فرهنگي پراختيا د يوه هېواد په ملي پراختيا کې څه رول لوبولی شي؟
- اوس ډېر په دې نظر دي چې د هر ډول پراختيا اساس فرهنگي پراختيا ده او له هغه ځايه چې د دولتونو اصلي موخه هر اړخيزې پراختيا ته رسيدل دي. د دې پراختيا بنسټ انسان (فرهنگي موجود) دی له دې کبله د دوامدارې او حقيقي پراختيا زيربنا به هم فرهنگي پراختيا وي. فرهنگ د جامعي بنسټ جوړوي او هره ټولنه څومره چې نوې هم وي د هغې دوام او پايښت په فرهنگي اصولو پورې تړاو لري چې د هغې ټولنې د افرادو هويت جوړوي. پردې بنسټ په هره ټولنه کې هويت ورکونکی رکن د هغې فرهنگي مخينه او فرهنگي زيرمې، آثار او شتمنی دي. دې مطلب ته په پاملرنه او په دې ټکي باندې په ټينگار سره د يو هېواد مشران او مسؤولان بايد

فرهنگ د اساسي ارکانو په جمله کې وشمېری او هغه ته دې د موخو او اوږد مهاله او پراخو سیاستونو په جوړولو او پلي کولو کې ځانگړی مقام ورکړي. د هرې ټولنې فرهنگ د ټکنالوژۍ د پرمختگ کچه، تولید، بنوونه، علم، خبر تیا (آگاهی)، د اجتماعي ودې د ځانگړې دورې ادبیات رابښي. پراختیا یوه حیاتي او ډېره مهمه اړتیا ده په دې شرط چې د بنوونې او روزنې، گډون (مشارکت) او د انسان د اساسي اړتیاوو د پوره کولو او په ځانگړې توگه د فرهنگ ودې ته لاره هواره کړي. دلته دا پوښتنه پیداکېږي چې څنګه کولی شو فرهنگي پراختیا پلې کړو؟ فرهنگي پراختیا له هغو مفاهیمو څخه ده چې د پراختیا د ټولو برخو لکه: اقتصادي پراختیا، اجتماعي پراختیا، سیاسي پراختیا په پر تله له زیاتو ارزښتونو څخه برخمنه وي چې د ټولنې د افرادو له غیر مادي اړتیاوو سره زیات سروکار لري.

د هرې ټولنې وروستی موخه ودې او پراختیا ته رسیدل دي. که ملي پراختیا ته رسیدل په هېواد کې د پراختیا لوړ ارمان په توگه په نظر کې ونیسو، سیاسي پراختیا، اجتماعي پراختیا، اقتصادي پراختیا او فرهنگي پراختیا د پراختیا بنسټیزې او اصلي ستنې بلل کېږي. په دې منځ کې د فرهنگي پراختیا رول حساس او څرگند برېښي. ځکه هېڅ ډول ټولنیز او سیاسي تغیر او تحول له مناسبو فرهنگي شرایطو او بنسټونو پرته ممکن نه دی. پراختیا د ملي او سیمه ییزو فرهنگي محصولاتو او لاسته راوړنو ساتنې ته اړتیا لري. ځکه چې فرهنگي لاس ته راوړنې د خپلواکې پراختیا یو ډاډمن ضمانت کوونکی دی. فرهنگي هويت ځواکمنوي او د فرهنگي میراث په بنسټ د خلکو د نوښت او خبرتیا ځواک لوړوي، له دې امله هغه ځانگړتیاوې چې پورتنی تعریف یې فرهنگ، ټولنې او یو ټولنیز گروپ ته ورکوي، نه شو کولای چې فرهنگ د پراختیا یوه فرعي یا بڼکلا ورکونکې جنبه وپولو، ځکه هغه د ټولنې داخلي قدرت او ځواک گڼل کېږي.

## ستاسې په اند د ټولنې په وروسته پاتېوالي، پرمختگ او پراختیا کې وگړي څه رول لري؟

غیر فعاله او وروسته پاتې ټولنه د وروسته پاتې، غیر فعالو وگړو د شتون نښې نښانې دي او یوه

خوځنده، پرمختللي او فعاله ټولنه د هغې ټولني د وگړو د خوځښت، هوښياري او تکره توب په اثبات رسوي. دا سمه ده چې وايي د يوې ټولني زوال د هغې ټولني د وگړو له زوال څخه پيدا کېږي. لکه څرنګه چې د ټولني د حرکت او خوځښت سياست هم د ټولني د وگړو د هڅو، خوځښت بلل کېږي.

انسانان د تاريخ په لړۍ کې نن ورځ له هر وخت نه لوړه او پرمختللي ټکنالوژۍ ته لاسرسی لري. دا د پاملرنې وړ ده چې، د دې ټکنالوژۍ نه د گټې اخيستلو په لړ کې د وگړنيز فرهنگ د ارزښتونو تبادله او درک په نظر کې ونيول شي. د دې ارزښتونو له پامه غورځول او نه درک کول د ټولني بې هویتي څرګندوي او ټولنه د زوال خواته بيايي. له همدې کبله ده چې د ټولو هېوادونو فرهنگي، تاريخي او طبيعي ميراثونه د نړۍ د وگړو د فرهنگي ارزښتونو د سرچينو او د معنوي لاسته راوړنو په توګه ګڼل کېږي او د هغو ساتنه د هر متمدن انسان دنده او مسلم حق دی. افغانستان د داسې يو هېواد په توګه چې پنځه زره کلنه فرهنگي روښانه او ځلانده مخينه لري، د فرهنگي پراختيا لپاره د لويو ظرفيتونو لرونکی دی. خو د درې لسيزو جگړو او اخ او ډب لازم فرصتونه د دې ملک له لاسه وايستل. د افغانستان اسلامي دولت، خلک، ځوانان او د دې خاورې هر وگړی دنده لري چې د خپل فرهنگ ملي اسلامي ارزښتونه وساتي او هغه لاشتمن کړي او خپل با ارزښته فرهنگ د پرديو له تېريو څخه وساتي دا هم بايد هېرته کړو چې د فرهنگي پراختيا په هکله د نړۍ د مختلفو هېوادونو د تجربو، مخصوصاً د هغو تجربو پر وړاندې چې بريالی دي او په هغه کې درسونه او پندونه موجود دي، بايد بې تفاوته پاتې نشو. دا ټکي بايد هېر نه کړو چې د هيڅ ټولني نسخه نه شو کولی بل هېواد ته وړاندې کړو. دا په دې معنا چې کېدای شي داسې تجربې چې د يوه هېواد په ګټه وي د بل هېواد لپاره به ښې پايلې ونه لري.

## د لوست تکرار



- .....
- .....
- .....
- .....
- .....

## پوښتنې



- ۱- فرهنگي پراختيا تعريف کړئ
- ۲- ولې پراختيا د فرهنگي محصولاتو دسيمه ييزو لاسته راوړنو ساتنې ته ضرورت لري؟
- ۳- ټولنيزې اړيکې په فرهنگي پراختيا کې څه رول لري؟
- ۴- آیا ديو هېواد فرهنگي پراختيا په اړه کولی شو، د مختلفو هېوادونو له تجربو څخه گټه واخلو؟

## کورنۍ دنده



د هېواد د فرهنگي پراختيا په اړه د ښوونځي د زده کوونکو د رول په باره کې څو کرښې وليکئ او بيا يې د صنف پر وړاندې ولولئ.



## اجتماعي - سياسي پراختيا



## خبرې پرې وکړئ

## ټولنيزه پراختيا څه شی ده؟

څرنګه چې پوهيږئ پراختيا يوازې هغه وخت د دوام او پرمختګ وړ ده چې له دې برخې يا جريان نه ګټه اخيستونکي ورو ورو او په تدريج سره د دې جريان څښتنان شي. په دې معنا چې پلانونه او پروګرامونه نه شو کولای يوازې د اقتصاد سره په تړاو تر بحث لاندې ونيسو، بلکې بايد يو هر اړخيز پلان په نظر کې ونيسو چې اجتماعي، روغتيايي او عمومي آسانتياوې لکه: د فرهنگي ميراثونو ساتنه، پراختيا د جوړښت په حالت کې، پلان جوړونه او ښاري بيا رغونه، د کليو او ښارونو پراختيا، د اوبو او انرژۍ اداره کول، د چاپيريال ساتنه او حتی د سياست جوړولو او قانون جوړولو پراختيا، د هغه له جملې څخه دي چې بايد په پام کې ونیول شي. هغه شرايط او ټولنيز لاملونه چې د ودې او پراختيا په جريان کې د پاملرنې وړ دي دا دي:

۱- د مطلقې نېستۍ د له منځه وړلو په مقصد چې په خواشينۍ سره د نفوسو ډېره برخه ورسره لاس او گريوان ده.

۲- د اساسي اړتياو لکه خواړه، استوګنځۍ، د سون مواد، کالي او ځينې ټولنيزې اړتياوې لکه: د انساني حقونو، زده کړې او دندې (اشتغال) لپاره د لارې هوارول او په ټولنيز ژوند کې د سياسي او ټولنيزو موقوفونو او نقشونو لاس ته راوړل، د ټولنيزې هوساينې او عدالت راوستل د دې ستراتيژۍ په مرکز کې ځای لري. په دې معنا چې مادي سرچېنې بايد د ټولنې د ټولو افرادو په منځ کې په مساوي توګه ووېشل شي.

دا ستراتيژي په کليو کې د لاندینيو چارو د سرته رسولو سپارښتنه کوي:

- ۱- بې ځمکې او نیستمونو بزگرانو ته د ځمکې ورکول.
- ۲- په کمه بیه او یا په وړیا توګه د کرنیزو اعتبارونو او امتیازونو ورکول.
- ۳- د ځمکو د اصلاحاتو سرته رسونه.

## فکر وکړئ او ځواب ورکړئ

- ۴- ستاسې په آند کوم لاملونه له کلیو څخه ښارته د خلکو د مهاجرت سبب کېږي؟
  - ۵- مهاجرتونه په ښار کې کومې ستونزې جوړولای شي؟
- لاندیني لاملونه ښایي ښار ته د خلکو د مهاجرت سبب شي:
- بیکاري.
  - ناسم پراختیایي سیاست او د پلان جوړونې کمزوري ښایي په یو هېواد کې ښار ته د خلکو د مهاجرت سبب شي.
  - د درملنې، زده کړې او د لوړ مقام نه درلودل.
  - د کرنیزو ځمکو لږوالی، د ټولنیز امنیت نشتوالی، قومي او قبیلي اختلافات.
  - د دولت د پلان جوړونې نشتوالی.
  - په کلیوالي سیمو کې د پانګوالی نشتوالی، د نا عادلانه وېش سیاست، د فرصتونو او امکاناتو نه درلودل هغه عوامل دي چې له کلیو څخه ښار ته د خلکو د مهاجرت سبب کېږي.
- د ښار خوا ته د کلیو د خلکو مهاجرت پر فرهنگي، اقتصادي او اجتماعي نامطلوبو اغیزو سربیره په مهاجرینو رواني او روحي فشارونه هم راولي. له هېواد نه جلا والی او نوي چاپېریال ته له ورتګ سره، مهاجرین له یو ډول پردیتوب او جلاوالي سره مخامخېږي چې دا عامل کیدای شي د ټولنیزو انحرافاتو او ناخوالو سبب شي. په ځانګړې توګه د وزګارتیا او نیستۍ موجودیت دی کار ته لمن وهي.
- دلته پوښتنه پیدا کېږي چې څنګه کیدای شي د دې مهاجرتونو مخنیوی وشي؟ له هغه ځایه چې د انسان ټول فعالیتونه د هغه ډار تیاوو د پوره کولو لپاره سر ته رسیږي، نو د مهاجرینو مهاجرت ښارونو ته هم یو ښه او باکیفیته ژوند ته د رسیدو په هیله سرته رسیږي. دا ډېره ضروري ده چې دولتونه او حکومتونه دې د کلیوالو سیمو لپاره په خپلو سیاستونو او پلان جوړولو کې له اقلیمي، ټولنیزو، فرهنگي او سیاسي عناصرو سره پېژندګلوي پیدا کړي. داسې څېړنه او پېژندنه به د خورا ښې پلان جوړونې چې د سیمې له اړتیاو سره تړاو ولري لامل شي او د لاس ته راوړل شویو پانګو د ضایع کیدو مخنیوی به وکړي.

همدارنگه که تعلیم، کار، درملنه په کلیو کې تامین شي او د کلیو د خلکو د ژوند د کیفی کچې لوړوالی د ښار د اوسیدونکو په څېر په نظر کې ونیول شي، په هغه صورت کې مهاجرت له منځه ځي. له بلې خوا که چېرته د مالدارۍ او کرنیزو تولیداتو ساتنه وشي او محلي صنایعو ته د دولت په مرسته مناسب بازارونه پیدا شي نو کیدای شي په کلیوالو اغېز وکړي او په کلیو کې ژوند تېرولو ته زړونه ښه کړي.

## سیاسي پراختیا

سیاسي پراختیا له هغو مفاهیمو څخه ده چې له دویمې عمومي جگړې وروسته د پراختیا په ادبیاتو کې مطرح شوه. د دې اصطلاح په باره کې مختلف نظرونه موجود دي. د ځینو افرادو له نظره سیاسي پراختیا له داسې سیاسي شرایطو نه عبارت ده چې د اقتصادي-صنعتي پراختیا لپاره لازمي او اساسي شمېرل کېږي. له دې کبله که چېرته سیاسي او حکومتي شرایط چې د اقتصادي فعالیتونو د عملي کولو لپاره لازم دي منځ ته راشي او سیاسي نظام د ټولنې ودې او پرمختګ ته سرعت ورکړي، د سیاسي پراختیا د تحقق په لاره کې به مخ پر وړاندې لار شي چې دا حالت د بنسټ د ودې مثبتې جنبه ښيي. خو که سیاسي نظام ونه شي کولی دا موخه لاس ته راوړي په یوه ژوره کنده کې به ولوېږي.

## د سیاسي پراختیا مثبت اړخونه (شاخصونه) په لاندې ډول دي

- ۱- دولتي حاکمیت یا د هېواد یو موټی توب.
- ۲- د ملت تشکل یا ملي یو موټی توب.
- ۳- د رایې د حق زیاتوالی او آزاد انتخابات، چې په هغه کې ډېر شمېر رای ورکونکي گډون وکړي.
- ۴- سیاسي کیدل یا په سیاسي جریانونو کې د خلکو فعال گډون.
- ۵- د خلکو گډون په تصمیم نیولو کې.
- ۶- د خپلواکو گروپو نو زیاتیدل.
- ۷- د مطبوعاتو آزادي او د ډله ییزو رسنیو وده.
- ۸- د زده کړې د امکاناتو پراخول.
- ۹- د قانون جوړوونکو د نقش اغېزناکتیا او د ملت د نماینده گانو رغوونکي خدمتونه.
- ۱۰- د خلکو د شکایتونو د پلټنې او حل لپاره د څواکمنو سازمانونو رول.

## په پراختيا کې د ښخوړول

د يوه ملت د پراختيا او ملي پرمختگ پروسه د ښخو له حضور او فعال گډون پرته له مشکل سره مخامخېږي. څرنگه چې ويل کېږي ښخې د بشري ټولني نيمه برخه ده او د دې وس لري چې د پراختيا په رامنځ ته کېدو کې ښه رول ولوبوي. په دې شرط چې هغوی د اسلامي عقايدو، قواعدو او ارزښتونو په چوکاټ کې د تاريخ د يو خوځنده ځواک په توگه د سياسي، ټولنيز، اقتصادي او فرهنگي ژوند صحنې ته وړدخلي شي. ښخې د کورنۍ، ټولني او نړۍ د پرمختگ کيلي ده. د هغوی پرمختگ د عمومي انکشاف ضمانت دی. څرنگه چې ليدل کېږي د افغانستان زياتره ښخې نالوستې دي او له انکشاف جريانونو څخه لېرې دي. څرگنده ده چې د دې نالوستو ډېرکيو ځنډن او ورو حرکت د ملي کاروان سرعت د پراختيا او ملي پرمختيا په لوري کموي. له دې کبله له هر څه د مخه بايد د ښخو پرمختيا ته ډېره پاملرنه وشي چې د نسلونو بنسټ ايښودونکي او د پرمختگ بنسټ جوړوونکي دي.

### د لوست تکرار

- .....
- .....
- .....
- .....

### پوښتنې

۱- هغه ټولنيز شرايط او عوامل چې د ودې او پراختيا په بهير کې ورته پاملرنه وشي کوم دي؟  
۲- د دې لپاره چې مادي سرچينې په کليوالو سيمو کې عادلانه ووېشل شي بايد کوم کارونه سرته ورسېږي؟

۳- هغه عوامل چې ښار ته د کليوالو د مهاجرت لامل کېږي کوم دي؟

۴- د پراختيا د مثبتو نښو او شاخصونو نومونه واخلي؟

۵- د يو هېواد په ملي پرمختگ او پراختيا کې د ښخو رول څه شی دی؟

### کورنۍ دنده

د سياسي پراختيا هغه خصوصيات او شاخصونه مو چې په لوست کې ولوستل وليکئ او هغه شاخصونه چې زموږ په هېواد کې عملي شوي دي د (هو) او هغه چې نه دي عملي شوي د (نه) په کلمو نښه کړئ، او د ځواب دليل مو ووايست.



## اقتصادي پراختیا



## خبرې پرې وکړئ

په تېر درس کې مو ولوستل چې پراختیا هغه وخت هر اړخیزه او دوامداره وي چې ټولنیزه، اقتصادي، سياسي، فرهنگي او د ټکنالوژۍ پراخې جنبې او برخې ولري. بنایي د تېرو درسونو له مطالبو او محتوا نه مو د ټولنیزې، فرهنگي او سياسي پراختیا په باره کې څه نا څه زده کړې وي. په دې درس کې به تاسې د پراختیا اقتصادي برخه ولولئ.

لانډینو سوالونو ته په ځیر سره ځواب ورکړئ.

۱- که چېرته یو کورنی د هغه عاید په پرتله چې لاس ته یې راوړي زیات لگښت وکړي څه پایله به ولري؟

۲- د وزگار تیا علت ستاسې په سیمه کې څه شی دی؟

له ډېرو پخوانیو کلونو راپدې خوا د بشر د پوهې د کچې د لوړوالي په پایله کې، د انسان د ژوند کیفیت او وضعیت په دوامداره توګه د ښه والي او لوړیدو په حالت کې دی. په اروپا کې تر فرهنگي - اجتماعي انقلاب (رنسانس) وروسته او بیا د صنعتي انقلاب په پایله کې د غربي هېوادونو چټک پرمختګونه پیل شول. یوازې هغه شرقي هېواد چې د نولسمې پېړۍ په آخر او د شلمې پېړۍ په پیل کې د ودې په بهیر کې ور داخل شو جاپان و. وروسته د رنسانس له دورې څخه چې په اروپا کې یو فکري انقلاب منځ ته راغی، د پرمختګ او رغونې شرایط دغو هېوادونو ته برابر شول. اما په خواشینۍ سره په همدې دوران کې، شرقي هېوادونه د مخ په ودې په لاره ورګډ نه شول. او ځینو لاندولي لاره ووهله. که څه، هم په دې هېوادونو کې ځینې

وختونه مؤقتي حرکت را پیدا شو، خو په دې علت چې د ټولنې له کلیت او عمومي فرهنگ سره یې کافي تناسب نه درلود د حمایت وړ ونه گرځید، ځکه په چټکۍ سره له منځه لاړ. پخوا د هېوادونو د پراختیا موندنې معیار سرانه عاید و. له سرانه عاید څخه مقصد د هر هېواد داخلي ناخالصه عاید وېش دی، خو په دې شاخص انتقادونه وشول چې د هېوادونو د پراختیا موندنې معیار اقتصادي وده یا د سرانه عاید لوړوالی نه دی. ځکه که لوړ سرانه عاید د پراختیا موندنې معیار وبولو نو باید د کویت، عربي متحده اماراتو او قطر هېوادونو د لوړ سرانه عاید په درلودلو سره باید د آلمان، فرانسې او انگلستان په پرتله پراختیا موندلې وای.

### د اقتصادي پراختیا ماهیت څه شی دی؟

اقتصادي پراختیا د تولیدي ظرفیتونو د زیاتوالي او د فزیکي، انساني او اجتماعي ظرفیتونو سره په خوا کې ودې ته وايي. په اقتصادي پراختیا کې د ټولنې اقتصادي، اجتماعي بنسټونه تغیر کوي چې د دې تغیر او تحول پایله په لومړۍ درجه:

- د اقتصادي نابرابریو راټیټول.
- د ټولنې د تولید وېش او لگښت په برخه کې د تغیر راوستل.
- د تولید د کمې ودې په څنگ کې د ټولنیزو بنسټونو پرمختگ.
- بنیایي نظریات بدلون ومومي.
- په دوامداره توګه له موجوده سرچینو څخه د ګټې اخیستلو ځواک ورځ په ورځ زیاتېږي او هره ورځ یو نوښت څرګندېږي.

باید د دوه مفهومونو اقتصادي ودې او اقتصادي پراختیا تر منځ توپیر وشي: اقتصادي وده یوازې ده چې مقصد له هغه نه په ټولنه کې د شتمنۍ او تولید زیاتوالی دی او معمولاً د سرانه عاید له مخې اندازه کېږي، په دې بنسټ وده یو کمي مفهوم دی. که په یوه ټولنه کې د تولید کچه په یو څرګند پړاو کې نسبت پخواني پړاو ته زیاته شي، وایو چې دې ټولنې وده کړې ده. دا زیاتوالی کیدای شي د زراعتي محصولاتو د سطحې، د نوبو کارخانو تاسیس، د موجوده او فعلي تولیدي مرکزونو پراختیا او داسې نورو پایله وي. اقتصادي پراختیا د تولید د ډېرښت تر څنګه په بله پدیده هم دلالت کوي او هغه کیفی مفهوم دی. که چېرته ټولنه خپله تولیدی وړتیا د

ښو طریقو او مناسبې ټکنالوژۍ څخه په گټې اخیستلو سره زیاته کړي او له خپلو سرچینو څخه په ښه توګه استفاده وکړي، نو وایو چې د پراختیا په لاره کې یې قدم ایښی دی. څرنگه چې لیدل کیږي وده د پراختیا یوه برخه ده. په حقیقت کې له امکاناتو او سرچینو څخه بهتره ګټه اخیستل د تولید د زیاتیدو سبب ګرځي خو د تولید هر زیاتوالي ته پراختیا نه شو ویلای. د مثال په توګه د تولید زیاتوالی چې د زراعتي محصولاتو په پایله کې رامنځ ته کیږي وده ده. د تولید زیاتوالی چې د طریقو د ښه والی، د اصلاح شویو تخمونو د استعمال، د نباتي او زراعتي آفاتو ضد درملونو څخه د استفادې او د پرمختللي ټکنالوژۍ په پایله کې منځ ته راځي اقتصادي پراختیا ده. یو بل ټکی چې باید هغه ته پاملرنه وشي دا دی چې له ودې څخه لاس ته راغلې پایلې لنډ مهاله وي، خو له پراختیا څخه لاس ته راغلې پایلې کېدای شي اوږد مهاله وي او په اوږده موده کې لاس ته راځي. له همدې کبله ویل کیږي چې پراختیا یو اوږد مهاله بهیر دی.

## اقتصادي پراختیا دوه اصلي موخې لري

اول- د شتمنۍ ډېرښت، د ټولني د خلکو هوساینه، د نیستۍ د جرړو ایستل.  
دویم- د کار یا بوختیا ایجادول چې دا دواړه موخې د عدالت رامنځ ته کوي. اقتصادي پراختیا ته پاملرنه په پرمختیایي او وروسته پاتې هېوادو کې توپیر لري. په پرمختللو هېوادونو کې له پراختیانه اصلي هدف د خلکو د هوساینې او د ژوند د امکاناتو زیاتوالی دی. په داسې حال کې چې په وروسته پاتې هېوادونو کې زیاتره د نیستۍ د جرړو ایستل د ټولنیز عدالت زیاتوالی د پراختیا اصلي هدف جوړوي. هغه پوښتنې چې د یوه هېواد د اقتصادي پراختیا په اړه زموږ په وړاندې درېږي هغه د نیستۍ، نابرابرۍ او بې روزګارۍ اندازه ده چې معلومه شي په کومه کچه کې ده؟ که چېرته دا مسالې له ډېرې جګې کچې څخه ډېرې ټیټې کچې ته رابښکته شي نو ویلای شو چې نوموړي هېواد د پراختیا لاره وهلې ده. هرکله که د دې اساسي ستونزو دوه مسالې او یا درې واړه (نیستۍ، نابرابرۍ او بې روزګارۍ) زیاتې شي او شدت پیدا کړي نه شو کولای چې د دې کار پایلې ته پراختیا ووايو که څه هم سرانه عاید دوه برابره شوی هم وي. څرنگه چې وویل شول هغه هېوادو څخه چې د پراختیا په حال کې دي د اقتصادي پروګرام یو له اصلي موخو څخه

يي د نيستی له منځه وړل او د ټولنې عامو خلکو ته ټولنيزې هوساينې برابرول دي. د ټولنيزې هوساينې معنا، د ټولنې د وگړو په جسم او روح کې د سلامتې راوستل، د پوهې رواجول او د ټولنيزې قانون ماتونې مخنيوی دی. په دې ډول ټولنيزه هوساينه هغه وخت رامنځ ته کېدای شي چې نيستی له منځه لاړه شي او نابرابري کمه شي. کله چې مو غوښتي وي د يوې ټولنې د ټولنيزې هوساينې کچه معلومه کړو نو لازمه ده چې د ټولنې د نيستی له وضعیت او د عايد له وېش نه ځان خبر کړو. ځکه که په ټولنه کې نيستی کمه او د عايداتو وېش مناسب وي، د هغې ټولنې هو ساينه به ډېره وي.

### د لوست تکرار



- ..... ●
- ..... ●
- ..... ●
- ..... ●
- ..... ●

### پوښتنې



- ۱- پخوا د هېوادونو پراختيا د کومو معيارونو له مخې معلوميدله؟
- ۲- اقتصادي پراختيا تعريف کړئ، او ووايست چې پراختيا په ټولنه کې د کومو بدلونونو لامل کېږي؟
- ۳- د اقتصادي پراختيا موخې کومې دي؟
- ۴- اقتصادي پراختيا او اقتصادي وده څه توپير لري؟
- ۵- له کومو طريقو او لارو څخه استفاده وشي چې هېواد د پراختيا په لور قدم کېږدي؟
- ۶- د ټولنې په اقتصادي جوړښت کې له بدلون سره د ټولنې په ټولنيز جوړښت کې کوم بدلونونه راځي؟

### کورنۍ دنده



تاسې هر يو په خپله سيمه کې هغه کارونه وگورئ چې د پراختيا څرگندوونکي دي او هغه کارونه چې د ودې څرگندوونکي دي په يو لېست کې وليکئ. او وروسته بيا خپل لېست د خپلو ټولگيوالو له لېست سره پرتله کړئ.



## د پراختیا او وروسته پاتېوالي عوامل



### پرتله یې کړئ

کیدای شي ستاسې په سیمه کې داسې کورنۍ موجودې وي چې هغوی مادي ستونزې ونه لري او هڅه کوي چې خپل او د کورنۍ ژوند نور هم ښه کړي. د هغه ترڅنګه داسې کورنۍ هم شته چې ژوندي له نیستۍ او محرومیت سره تړلي دي. آیا پوهیږئ د دې دوه کورنیو تر منځه د توپیر علت څه شی دی؟

هوکې! په دې نړۍ کې دوه ګروپه خلک ژوند کوي. لومړی ګروپ کوچنی ګروپ دی چې په هوسا خیال او له مادي ستونزو څخه لیرې د خپل او د خپلو اولادونو د ښه ژوند سمبالولو په هڅه کې دي. دویم ګروپ هغه انسانان دي چې خپل ژوند له نیستۍ او محرومیت سره جوخت پرمخ بیایي. دا خلک چې د ټولې نړۍ مخ په زیاتیدونکې نفوس تشکیلوي باید د ژوند کولو لپاره له ستونزو او کړاوونو سره لاس او ګریوان وي. د هېوادونو په کچه، لومړۍ ډله د هغو ټولنو جوړونکې ده چې په اصطلاح کې هغو ته پرمختللي هېوادونه وایي او دویم ګروپ وروسته پاتې هېوادونه تشکیلوي. څرنګه چې وویل شول د اقتصادي پراختیا بحث له اوولسمې او اتلسمې پېړۍ را په دې خوا په اروپایي هېوادو کې مطرح شو. په دې هېوادو کې د صنعت او ټکنالوژۍ د پرمختګ او د هغوی له خوا د ضعیفو هېوادونو د بازارونو د ولکه کولو سره یو ځای د دې سبب شو چې په یوه لنډه موده کې د پرمختللو او وروسته پاتې ټولنو ترمنځ خلا ژوره شي او دوه ټیپه هېوادونه په نړۍ کې څرګند شي: پرمختللي او وروسته پاتې هېوادونه.

## پراختیا موندلی هېوادونه کوم دي؟

د تعريف له مخې (پراختیا موندلي) هېوادونه هغه هېوادونه دي چې په بشپړه توگه صنعتي شوي وي او د یو پیچلي اقتصادي سیستم لرونکي وي. صنعتي شوي هېوادونه هغه هېوادونه دي چې له ۲۵٪ څخه زیات ناخالص داخلي تولیدات یې صنعتي فعالیتونه تشکیل کړي. په حقیقت کې د اقتصاد محوريي صنعتي تولید (صادرات) وي، خو هغه څه چې د ډېر اهمیت وړ دي د سرانه عاید لوړ والی دی (په کال کې تر ۱۰۰۰۰ ډالرو زیات).

## وروسته پاتې هېوادونه کوم دي؟

له دویمې نړیوالې جگړې وروسته او د عمومي نظم له راتلو سره په نړۍ کې (د ډېرو تر استعمار لاندې هېوادونو د خپلواک کیدو تر څنګه) د پراختیا موندلو او وروسته پاتې هېوادونو تر منځ دا خلا په بڼه توگه څرګنده شوه او د نړۍ مختلف هېوادونه یې له دې اساسي پوښتنو سره مخامخ کړي دي چې ولې په نړۍ کې ځینې خلک په لوړه او مطلقې نیستۍ کې ورځې تېروي او ځینې خلک په کامله هوساینه کې، له همدې وروسته په نړۍ کې پراختیا شکل ونیو. نن ورځ د دریمې نړۍ د هېوادونو لپاره د وروسته پاتې د تعبیر پر ځای د پراختیا په حال کې اصطلاح نه کار اخیستل کیږي.

## فکر وکړی او ځواب ووايست

ستاسې په اند ولې ځینې هېوادونه شتمن او ځینې نور وروسته پاتې دي؟  
بنايي د یوه هېواد لرغونتوب او عمر د هغه د نیستمنۍ او شتمنۍ علت وي. خو که چېرته لرغونتوب د دې خبرې دلیل وي نو ولې له مصر هېواد د درې زره کلونو تاریخي لرغونتوب سره سره یو نیستمن او وروسته پاتې او د کاناډا او امریکا هېوادونه چې له ۱۵۰ کالو څخه زیات عمر نه لري، اوس د پرمختللو او پراختیا موندلو هېوادونو له جملې څخه شمېرل کیږي.  
د طبیعي صنایعو او د استحصال وړ معدنونو اندازه هم نه شي کولی د یوه هېواد د نیستمنۍ او شتمنۍ دلیل شي، ځکه جاپان داسې یو هېواد دی چې له ۸۰ فیصده زیات غرونه دي او مناسبه خاوره نه لري، خو بیا هم د خپل اړتیاوړ وریجې له محدودې زراعتي ځمکې څخه

پوره کوي او خام ارزان بیه مواد د نړۍ له نیستمونو هېوادونو نه را واردوي او د صنعتي محصولاتو اوگران قیمتته موادو په توگه یې صادروي چې وروسته له امریکا نه دویم لوی صنعتي قدرت بلل کیږي. د فکر او هوښ د کچې نه انډول هم نه شي کولی چې د هېوادونو په پرمختگ او وروسته پاتېوالي کې رغنده رول ولوبوي، ځکه چې د نیستمونو او شتمنو هېوادو دیپلوماتیکو کړو وړو په خپرلو سره دا جوته شوې ده چې کوم د پاملرنې وړ توپیر په هوښیاری او فکر کې نه لیدل کیږي، **نو توپیر په څه کې دی؟** یو لړ لاملونه شته چې د پراختیا نه موندنې علایم او آثار گڼل کیږي لکه: د سرمایې کموالی، د متخصصو او ماهر و بشري ځواکونو کموالی. سربیره پردې په عمومي او کیفی توگه کولی شو د پراختیا نه موندونکو یا وروسته پاتې هېوادونو گڼه خصوصیات داسې ډلبندي کړو:

- ۱- د خلکو د ژوند د سطحې او کیفیت ټیټوالی.
- ۲- وزگارتیا او کم کار او د مزد د اندازې ټیټوالی.
- ۳- کرنیزو تولیداتو سره تړاو یا د لومړنیو موادو صادرات (تولیدی سرچینې).
- ۴- اقتصادي تړښت او په نړیوالو اړیکو کې زیانمن کیدل.
- ۵- نا مناسب سیاسي حکومتي جوړښت.

### ټولنیز مشخصات

الف: ټولنیزه نابرابري.

ب: د منځنۍ طبقې کمزورتیا.

داسې هېواونه هم شته چې د پرمختیا او ودې په لور نوي قدمونه ږدي چې د مخ په پراختیا هېوادونو په نامه یادېږي چې د پراختیا د بهیر له ډېرو خصوصیاتو نه یې څو خصوصیتونو ته اشاره کوو:

- ۱- له کرنیز تولید نه صنعتي تولید ته بدلون.
- ۲- د انساني او فزیکي پانگې تراکم (اضافه کیدل).

۳- له غذایی او اساسي اړتیاو نه تر توکو او مطلوبو صنعتي خدماتو پورې د مصرف کوونکو د غوښتنو بدلون.

۴- له وړوکو ښارونو او کلیو څخه د مهاجرت په پایله کې د ښاري صنعت او بنیادونو وده.

۵- د کورنیو کوچني کیدل، د کوچنیو په اړوند د کمیت پرځای کیفیت ته پاملرنه یعنې لږ کوچنیان ښه پالنه او روزنه.

ځینې اقتصادپوهان د طبیعي سرچینو کموالی، د سرمایې نه تشکیلیدل او په کافي اندازه د پانګې نشتوالی او داسې نور د هېوادونو د وروسته پاتېوالي علت بولي چې د طبیعي منابعو زیاتوالی او د سرمایې سرچینو ته لاسرسی په اقتصادي پراختیا اغېز اچوي، خو د پاملرنې وړتیا دا دی چې: افریقایي، جنوبي امریکا، لاتیني امریکا او آسیایي هېوادونه د طبیعي منابعو او معدني زیرمو له اړخه شتمن دي. د مثال په توګه: د منځني ختیځ د نفتو او ګازو سترې زېرمې یا په لاتینه امریکا او جنوبي امریکا کې د مسو او سربو سرچینې او په افریقا کې د پاملرنې وړ د طلا او نقرې د زیرمو نومونه اخستلای شو چې سره له دې هم پرمختللي هېوادونه نه بلل کېږي. له پورتنیو توضیحاتو نه داسې پایله اخلو چې د نړۍ ویشل په پراختیا موندونکو او پراختیا نه موندونکو هېوادو د طبیعي سرچینو نابرابره وېشنه او د نفوس ډېروالی نه دی. ځینې پوهانو یو لړ محدودوونکي عوامل لکه: د نفوسو نا منظمه وده د ما هر انساني ځواک کموالی، د سرمایې او مالي امکاناتو کمښت د پراختیا په حال کې هېوادو د وروسته پاتې کیدو عوامل ګڼي.

نن دا ثابته شوي ده په کومه اندازه چې طبیعي منابع په پراختیا کې اهمیت لري، هومره ټکنالوژي هم د اهمیت وړ ده. پرمختللي ټکنالوژۍ کولی شي خپله په یوازې ډول په نسبي توګه د هېوادونو لپاره ګټوره تمامه شي. د بیلګې په توګه جاپان، کوریا، سنگا پور چې کافي طبیعي منابع نه لري، خو د صنعت له پلوه په ډېرو مهمو لاس ته راوړنو بریالي شوي دي. په داسې حال کې چې د ارجنټاین په خیر هېواد او ځینې نور هېوادونه د ډېرو شتمنو زېرمو او طبیعي منابعو له درلودلو سره سره د پراختیا په حال کې هېوادونه دي.



افغانستان له پخوا نه تراوسه له انحطاط او وروسته پاتېوالي څخه ځورېږي او هميشه د دې مسالې نه د خلاصون د علتونو په لټه کې دی. سياسي استبداد د ادارې او مديريت کمزوري بې ځايه غوښتنې، مخالفتونه، د سواد د کچې ټيټوالی په لويو قدرتونو پورې تړنېت د قومونو ډېروالی، ټولنيزه گډوډي، د استعمارگرانو لاسوهنه او همدارنگه د گاونډيانو متضادې گټې د افغانستان د وروسته پاتېوالي مهم عوامل تشکيلوي. په فرهنگي، سياسي او اقتصادي ساحو کې د وروسته پاتېوالي ډېر مهم کورني عوامل دا دي: له استبداد، داخلي جگړې، نالوستي توب او د مالي او پانگې امکاناتو کمښت او نور. بهرني عوامل چې يو ډول نه يو ډول يې د افغانستان په وروسته پاتېوالي کې اغېزناک نقش درلود، هغه استعمارگر هېوادونه وو چې د خپلو اقتصادي او سياسي گټو لپاره يې په دوامداره توگه د افغانستان د سياسي تاريخ په اوږدو کې د جنگ اوږديدل، نا امنی، کشمکش او په افغانستان کې د يو ضعيف او پييلي دولت د مستقر کولو سياست تعقيب کړی. بالاخره د سيمې مهم هېوادونه او گاونډيان او د هغو متضادې گټې د داخلي جنگونو، ناامنيو او په عمومي توگه د افغانستان د انحطاط او وروسته پاتېوالی سبب شول. بايد ووايو چې زموږ په ټولنه کې د وروسته پاتېوالي او نېستۍ يو عامل له فرهنگي نعمتونو څخه د محرومو قشرونو بې برخې کيدل دي ځکه چې:

- له فرهنگي نعمتونو څخه د محرومو اقشارو برخمن کيدل د جامعي د ودې سبب کېږي.
- په پايله کې د ټولني فرهنگ شتمن کېږي.
- فرهنگي شتمني د هوشيارۍ او نوښت ساه د ټولني په وجود کې نغاري.
- کله چې ټولنه نوښتگره وي تفکر په ټولنه کې ژوندي کېږي.
- په يوه ټولنه کې د تفکر په ژوندي کيدو سره ټولنه هېڅ وخت د نېستۍ خوا ته قدم نه ږدي.
- او په دې ډول ټولنه د ټولو اقتصادي، سياسي، اجتماعي او فرهنگي ستونزو د حل په اړه د درست او سم تشخيص خاونده کېږي.

## د لوست تکرار



- .....
- .....
- .....
- .....
- .....

## پوښتني



- ۱- پراختيا ته د رسيدونکي هېواد او د وروسته پاتې هېواد تر منځ توپير څه شی دی؟
- ۲- د وروسته پاتې هېوادونو گډې ځانگړتياوې توضیح کړئ.
- ۳- د پرمختيايي هېوادونو گډې ځانگړتياوې بيان کړئ.
- ۴- کوم عوامل د يوه هېواد په پرمختيا او يا وروسته پاتېوالي کې رول لري؟
- ۵- زموږ د هېواد د وروسته پاتېوالي بهرنی عامل څه شی دی؟

## کورنۍ دنده



په هغه سيمه کې چې تاسې ژوند کوئ نيستی شته او که نه؟ او که وي د دې نيستی په اړه څيړنه وکړئ او دا څيړنه مو له نورو ټولگيوالو سره مقايسه کړئ.

## پراختيا او د ژوند چاپېريال



### خبرې پرې وکړئ

انځور ته وگورئ او د هغه په هکله په ټولگي کې خبرې وکړئ.

۱- آیا کوم وخت د هغو خخلو له څنگه تېر شوي ياست چې د سرک په خوا کې اچول شوي وي هغه وخت تاسې ته څه احساس پيدا شو؟

۲- که چېرته بازار ته د کوم شي د پلورلو لپاره تللي ياست نو هر ورو به تاسې هلته ډېر موټران، د خلکو گڼه گڼه، دوکانونه او کراچي ليدلي وي، آیا کوم شيان تاسې هلته وليدل چې د ژوند د چاپېريال د ککړتيا لامل شوي وي؟

په تېر درس کې مو ولوستل چې پراختيا د نيستي، نا انډولۍ له منځه وړلو او د صنعتي کيدو، د عدالت پر بنسټ په ټولنيزو اړيکو او سياسي چارو کې د خلکو د گډون د زياتوالي په معنا ده. په دې درس کې د ژوند چاپېريال مفهوم او د ژوند د چاپېريال او پراختيا متقابل اغېز لولئ.

### د ژوند چاپېريال څه شی دی؟

ټول چاپېريال چې په هغه کې ژوند دوام لري، د ژوند چاپېريال نومېږي. د بېلگې په توگه د اوبو ډنډ، يو ښار، اوقیانوس، بيدياوې دا ټول د ژوند د چاپېريال له ډولونو څخه دي. د ژوند په چاپېريال کې ژوندي موجودات د بې ساه شيانو لکه: خاوره، اوبه، گازونه او نورو موجوداتو سره يوځای شتون لري. ژوندي موجودات پخپلو کې او همدارنگه د بې ساه موجوداتو سره متقابلې اړيکې ساتي. دا اړيکې د ژوند د چاپېريال د دوام او بقا لپاره اړينې دي. د ژوند چاپېريال په دې ډول هم تعريف شوي دي: چاپېريال هغه فضا ده، چې ټول فزيکي، بيولوژيکي، ټولنيز، سياسي او نور هغه شرايط پکې شاملېږي چې ټول ژوندي موجودات پکې ژوند کوي، د هغو د روابطو مجموعه جوړوي. په يو بل تعريف کې راغلي دي: د ژوند چاپېريال د خارجي اوضاعو او احوالو مجموعې

ته وايي چې د ژونديو موجوداتو په وده، پراختيا او بقا باندې اغېز لري. د ژوند چاپېريال د مفهوم د ښه درک لپاره اړينه ده چې له طبيعي سرچينو او د هغو د استفادې له طريقو سره آشنا شو.

### طبيعي سرچينې څه شی دي؟

په عمومي توگه هغه شيان دي چې خدای جَلَّ جَلَالُهُ په طبيعت کې پيدا کړي دی او ژوندي موجودات ترې گټه اخلي. مور د غره له تيرو څخه په کار اخيستلو خپل ځان ته کور جوړو، له معدنونو څخه د هر ډول فلزاتو په را ايستلو سره د اړتيا وړ لوبښي او وسايل جوړوو، له وښو او ځناورو څخه د اړتيا وړ پوښاک او خواړه برابروو.

### طبيعي سرچينې په درې ډوله دي

۱- نه رغيدونکي سرچينې: دا ډول سرچينې د گټې اخيستلو په بهير کې کمږي او بالاخره ختمیږي لکه: د ډبرو سکاره، مالگه، تيل، گاز او نور معدنونه.

۲- بيا رغيدونکي سرچينې: د طبيعي منابعو يو بل ډول دي چې د معقولې او مناسبې گټې اخيستني په پايله کې نه ختمیږي او د بيارغونې وړ دي. لکه: کبان، ځنگل، واښه او داسې نور.

۳- نه تماميدونکي سرچينې: چې د هغو اندازه په طبيعت کې ډېره زياته ده، لکه: اوبه، هوا او انرژي.

د انسانانو د اړتياو وده او زياتوالی په بشري نړۍ کې د ډول او کيفيت له نظره د طبيعي سرچينو له ظرفيت سره مشابه نه ده.

يو له هغو موضوعاتو چې له طبيعي منابعو څخه د استفادې د ښه مدیریت په کولو کې بايد په نظر کې ونيول شي هغه ته د زغم وړتيا وايي.

### د زغم وړتيا څه شی ته وايي؟


د نفوس حد اکثره شمېره چې يو چاپېريال وکړای شي په دوامدار ډول هغوی تامین کړي د زغم وړتيا بلل کېږي او که چېرته د ژوند له چاپېريال نه د غير معقولې گټې او د نفوس د زياتوالي په نتيجه کې له زغم وړتيا څخه څه ورزيات شي ښکاره ده چې طبيعي منابع هغوی ته کفايت نه کوي او په چټکۍ سره ختمیږي او زيان ويني تردې چې کيدای شي بيا د رغونې وړ نه وي.

د نړيوال ژوند د چاپېريال له مهمو موضوعاتو سره بلدتيا پيدا کړئ،

### بحث پرې وکړئ.

- ستاسې په اند کوم شيان د ژوند د چاپېريال د ککړتيا سبب کېږي؟  
- آیا دا خطرونه او زيانونه يوازې يو ملک ته او که ټولو ملکونو ته متوجه دي؟  
د بشر د تمدن پرمختگ، معاصرې ټکنالوژۍ او د نفوسو ډېروالي، ننی نړۍ په ځمکه او هوا او اوبو کې په ککړتيا اخته کړې ده. چې د ځمکې د سر د اوسيدونکو ژوند يې له لوی گواښ





سره مخامخ کړې دی.

کوم موضوعات چې په دې برخه کې ورته اشاره کېږي یوه بې سرحدو ساحه لري. یعنې دا گواښ یوه هېواد ته متوجه نه دی او د هغو د حل لپاره د هېوادونو ترمنځ تفاهم او مرستې ته اړتیا ده.

## د دې ککړتیا او گواښ عوامل کوم شیان دي؟

### ۱- د ځمکې د تودوخې زیاتیدل (گلخانه یې) اغیز.

د ځمکې د تودوخې د درجې د لوړیدو له مهمو عواملو څخه یو د گلخانه یې گازونو زیاتوالی او د ضرورت وړ تنفسي هوا کموالی دی. د کاربن ډای اکساید په گاز کې زیاتوالی او ټول وړانوونکي گازونه د صنعت د پرمختگ له امله دي چې په اوله کې یې نامطلوبو اغیزو ته پاملرنه ونه شوه. خو وروسته پوهان په دې پوه شول چې هغه ماشین آلات چې د سون د تیلو او په نورو غوړو باندې فعالیت کوي خپله د کاربن ډای اکساید د گازونو د تولید سبب کېږي. د دې گازونو له حده زیاته برخه د ځمکې په شاوخوا راټولېږي. د دې گازونو بې حده زیاتوالی او تولیدیدل د ځمکې په چاپېر د گاز د یو پېر قشر سبب گرځي، چې د گل خانو د پلاستیک پوښ په څېر د هغه اضافي حرارت له ځمکې نه فضا ته بېرته گرځیدنې څخه چې د لمر د وړانگو له لگیدو څخه منځ ته راغلی دی مخنیوی کوي، تودوخه د ځمکې سطحې ته نږدې ساتي او د گلخانې په څېر د ځمکې د هوا د تودیدلو سبب گرځي.

### ۲- د ازون د قشر یا سطحې کمیدل

دویمه ستونزه چې د پریښانې وړ ده هغه د ازون قشر ته چې د ځمکې د ساتنې لپاره د هغې په شاوخوا کې ځای لري زیان رسیده ده. د ازون قشر تقریبا په ۲۴ کیلو مترۍ کې د ځمکې په سر د دې سیارې په شاوخوا چاپېره شوی دی او ماورا بنفش د وړانگو په جذبولو سره ځمکه او د هغه ټول موجودات له زیان اړوونکو وړانگو څخه ساتي. هغه گازونه چې له صنایعو، وسایطو او نورو ماشینونو څخه د گټې اخیستنې په پایله کې تولیدېږي د ازون په قشر وړانوونکي او ویجاړوونکي اغیز لري او حتی د ازون د قشر په سطحه باندې یې د یو سوري د جوړولو امکانات برابر کړي دي.

### ۳- د دښتو پراختیا او د حاصل خېزې خاورې کمښت

د گټې وړ ځمکې د نړۍ په گوټ گوټ کې د ښارپدو او له منځه تللو له خطر سره مخامخ دي.

علمي څېړنو هم دا جوته کړې ده چې له ۱۰ تر ۱۱ په سلوکې د نړۍ حاصل ورکونکې خاوره په هغه کچه ککړه شوې ده چې د هغو بېرته رغونه تقریباً ناممکنه ده.

#### ۴- د هوا ککړتیا او اسیدي بارانونه

اسیدي بارانونه هم د هوا د ککړتیا یو عامل شمېرل کېږي. هغه اکسایدونه چې د سون د تیلو له مصرف او سوځولو نه حاصلېږي. په هوا کې د اوبو له موجود بخار سره یو ځای کېږي او داسې اسیدونه تشکیلوي چې له وریځو سره د ځمکې په سر حرکت کوي او کله چې وریځې په باران تبدیلې شي دا اسیدونه د ځمکې مخ ته راگرځي او د ځنګلونو، گیاهو او حتی د انسانانو په لاس جوړ شویو ساختمانونو ته د زیان او حتی د اوبو د سرچینو د ککړتیا سبب گرځي.

#### ۵- د زهري (سمي) خټلو غورځول

د صنعتي چارو له امله، یو ډېر شمېر صنعتي زهري خټلې او اضافي مواد منځ ته راځي، چې د خښیدو په پایله کې د چاپېریال د ککړتیا سبب گرځي. زهري فلزات د ژوندانه چاپېریال او د خلکو ژوندانه ته زیان رسوي. د زهري موادو غیر اصولي انتقال او د هغو په سمه توګه نه دفع کول هم د ژوندانه د چاپېریال له ستونزو څخه شمېرل کېږي.

#### ۶- د ځنګلونو له منځه وړل

د ځنګلونو چټک تخریب او له منځه تلل لاندې ژبو پولیټیکي او بې سرحد اغېز درلودای شي: **الف:** د ځنګلونو د پوښښ له منځه تلل د خاورې د چټک شاپېدو، د رودونو او اوبو د سرچینو د ککړتیا لامل گرځي.

**ب:** د کاربن ډای اکساید د جذب او د اکسیجن د تولید اندازه او ظرفیت کمېږي. او د ځمکې تودوخه زیاتېږي.

#### خبرې پرې وکړئ

ستاسې په اند، آیا د دې ټولو خطرونو مخنیوی کولی شو چې بشریت له هغه سره مخامخ دی؟  
څنګه؟ ستاسې مسؤلیت د ژوند د چاپېریال پر وړاندې څه شی دی؟  
په اوسمهال کې دوامداره پراختیا په سیاسي برخو او هم په څېړنیزو برخو کې په پراخه توګه د نړۍ په سطحه د استفادې وړ گرځي.

#### دوامداره پراختیا څه شی ده؟

بې له دې چې د راتلونکي نسل اړتیاوو ته زیان ورسېږي د خپلو اوسمهالو اړتیاوو پوره کولو ته دوامداره پراختیا وایي. په ساده ژبه، ننني انسانان د خپلو اړتیاوو د پوره کولو لپاره باید د طبیعت له

سرچېنو څخه په معقوله توگه گټه واخلي، ځكه چې راتلونكي نسل هم له دې سرچېنو څخه دگټې اخيستلو حق لري. په دې تعريف كې د نېستۍ او د طبيعت سرچېنو ته د لاسرسۍ په اړه د زن او راتلونكي نسل تر منځه د عدالت رعايت كولو په باره كې فكر نغښتي دي او خلك يې له طبيعت نه د معقولې استفادې او د ژوند د چاپېريال او د ژونديو موجوداتو او ځناورو ساتنې ته هڅولي دي.

خدای جَلَّ جَلَالُهُ انسان له خاورې نه پيدا كړ او په هغه كې يې روح واچاوه نو انسان او د انسان د ژوند او حیات ټولې پديدې له ځمكې او خاورې نه پيدا دي او خاوره د ځمكې پوټكې (قشر) دی. خدای جَلَّ جَلَالُهُ ټول موجودات او شيان په يوه پېچلې اړيکه كې د انسان لپاره پيدا كړل او انسان يې د دوی په استفاده كې له اسراف كولو نه منع كړ. د اسلام په مقدس دين كې درې شيان مطلوب دي.

۱- په هغو سرچېنو او شتمنيو چې خدای جَلَّ جَلَالُهُ په ځمكه، آسمان د ځمكې په تل او په بحرونو كې د انسان د استفادې لپاره پيدا كړي دي، د خدای جَلَّ جَلَالُهُ د شكر اداكول.

۲- په بحر، ځمكه او آسمان كې له شتمنيو او سرچېنو څخه په دوامدره، پايداره، سنجيده او اسراف نه كوونكې توگه گټه اخيستنه.

۳- د خدای جَلَّ جَلَالُهُ له نعمتونو څخه له هر ډول پليدۍ، نجاست او كثافت نه پرته او پاكه گټه اخيستنه چې نظافت د شريعت مطلوب او د ايمان جز دی. كه چېرته انسان له دې سرچېنو څخه معقوله استفاده ونه كړي دا عمل د دې لامل كېږي چې استفاده كوونكي له خپلو اړتياوو څخه زيات او د نورو د اړتياوو په نظر كې له نيولو څخه پرته ترې استفاده وكړي چې دا عمل اسراف دی او اسراف حرام دی. د دې لپاره چې يوازې د زن ورځې د انسان پرمختيا او سوکالي د اسلام مقصدنه دی بلکې د انسان ترقي او سوکالي د قيامت تر ورځې پورې د اسلام مقصد دی. انسان پراختيا ته اړتيا لري چې خلک هم د انساني شرايطو بڼه والي ته او هم د ژوند د چاپېريال د ساتنې يعنې د تنوع د ساتنې او د طبيعت د توليد قدرت ته پاملرنه ولري. چې د دې کار په عملي كولو سره ځينې نظريات د پراختيا او د ژوند د چاپېريال په باره كې پای ته رسېږي. داسې نظريې چې گوندې دا دوه يو د بل په مقابل كې دروي، خو موږ بايد دا ومنو چې دا دواړه اصلونه (د ژوند چاپېريال او پراختيا) د يوه بهير دوه نه بېلدونكې برخې دي.

كومې چارې چې په موږ پورې اړه لري چې د چاپېريال د پاك ساتلو لپاره يې سرته ورسوو ځينې يې په لاندې ډول ياد وو:

- موږ بايد نيالگي كښنو، كبله وكرو او چاپېريال پاك وساتو.

- خځلې او کثافات باید په یو ټاکلي ځای کې وغورځوو.
- د ونو او پارکونو څخه څارنه او ساتنه وکړو. هغو ته اوبه واچوو او له ماتولو نه یې ډډه وکړو.
- په خوړونو، پارکونو او سرکونو کې کثافات وانه چوو.
- انرژي باید ډېره او بې ځایه مصرف نه شي او بې کیفیته تیلو او سون موادو له استفادې نه چې د ژوند چاپېریال ککړوي ډډه وکړو.
- هغه د بیا استفادې وړ شیان چې باید لرې واچول شي، د کوچنیانو لپاره ترې د لوبو شیان جوړکړو.
- د پلاستيکي کڅوړو پر ځای له کاغذي او ټوکریزو کڅوړو استفاده وکړو او یاکه له پلاستيکي کڅوړو څخه استفاده کوو، وروسته له استفادې هغه باید په ټاکلي ځای کې وغورځوو.
- ژوي ونه زورو او داسې نور.

## د لوست تکرار

- .....•
- .....•
- .....•

## پوښتنې

- ۱- د ځمکې د زغم اندازه څه شی ده؟ وېې لیکئ.
- ۲- که له طبیعي سرچینو څخه په معقوله توګه استفاده ونه شي څه به پېښ شي؟
- ۳- نه رغیدونکي طبیعي سرچینې کومې دي؟ توضیح یې کړئ.
- ۴- ولې ویل کېږي چې پراختیا د ژوند د چاپېریال د ککړیدو لامل ګرځي؟ آیا دا سمه ده؟
- ۵- د ژوند د چاپېریال ککړتیا د انسانانو ژوند ته څه زیان رسوي؟
- ۶- د ځمکې د کړې تودیدل (ګلخانه یي اغېز) څه شی دی؟ بیان یې کړي.
- ۷- د ځمکې د تودوخې د درجې لوړوالی په اقلیم کې کوم تغیرات راولي او د کومو پېښو لامل کېږي؟

## کورنۍ دنده

څلور هغه کارونه چې تاسې یې د ژوند د چاپېریال د پاکوالي لپاره سرته رسولای شئ ولیکئ او بیا یې د ټولګي پر وړاندې و لولئ.



## د څپرکي لنډيز

۱ - پراختيا په لغت کې د تدريجي پرمختگ، ځواکمنۍ او حتی لويوالی خوا ته د ودې کولو په معنا ده. همدارنگه پراختيا د پراخوالي په معنا هم ده.

۲ - د هر ډول پراختيا اساس فرهنگي پراختيا ده او له هغه حايه چې د دولتونو اصلي موخه هر اړخيزې پراختيا ته رسيدل دي او د دې پراختيا بنسټ انسان دی، له دې کبله د دوامدارې او حقيقي پراختيا بنسټ به هم فرهنگي پراختيا وي.

۳ - هغه شرايط او ټولنيز لاملونه چې د ودې او پراختيا په بهير کې د پاملرنې وړ دي دا دي:

۱ - د مطلقې نېستۍ د له منځه وړلو په مقصد چې په خواشينۍ سره د نفوسو ډېره برخه ورسره لاس او گريوان ده.

۲ - د اساسي اړتياو لکه خوړو، استوگنځۍ، د سون موادو، کاليو او ځينو ټولنيزو اړتياوو، لکه: د انساني حقونو، زده کړې او د دندې لاسته راوړلو لپاره د لارې هوارول او په ټولنيز ژوند کې د سياسي او ټولنيزو موقفونو او نقشونو لاسته راوړل، د ټولنيزې هوساينې او عدالت راوستل دي.

۴ - اقتصادي پراختيا د توليدي ظرفيتونو د زياتوالي او د فيزيکي، انساني او اجتماعي ظرفيتونو ودې ته وايي.

۵ - ټولنپوهانو د ټولنې تېرېدل له يوه حالت نه بڼه حالت ته او د ټولنې حرکت له پخواني وضعيت څخه بڼه او مناسب وضعيت خواته پراختيا بللې ده.

۶ - د ژوند د چاپېريال پاک ساتل او د اقليم د تغيير د مخنيوي لپاره هڅې د ټولو بنسټونو او د هېواد د هر وگړي مسؤوليت او دنده ده.